

دستِ قضا



عمران سیریز نمبر 62

دست قضا

(دوسرا حصہ)

پیشرس

اس کتاب کا پیشرس لکھتے وقت کئی پڑھنے والوں کے خطوط میرے سامنے ہیں! ان کی خواہش ہے کہ میں حالات حاضرہ کے بارے میں کچھ لکھوں۔ میں اس کے علاوہ اور کچھ نہیں عرض کر سکتا کہ مایوسی کو پاس نہ پھٹکنے دیجئے۔ دنیا کی کئی قومیں اس وقت کڑے آزمائشی دور سے گذر رہی ہیں! ایسے حالات میں صرف ثابت قدمی اور قومی یک جہتی برقرار رکھنے کی کوشش ہی ہمیں سرخرو کر سکتی ہے! دشمن ایک بار پھر ہماری صفوں میں انتشار پیدا کرنے کی کوشش کرے گا لہذا ہوشیار رہئے، افواہوں پر کان نہ دھریئے۔ قومی تعمیر نو میں پوری پوری ایمان داری سے حصہ لیجئے اور اللہ سے دعا کرتے رہئے کہ وہ قوم کے معماروں کو فلاح کے راستے دکھاتا رہے!

ایک بار پھر گوش گزار کروں گا کہ دشمن کے ایجنٹوں کی پیشانیوں پر اُن کے آقا کی مہر نہیں ہوتی۔ وہ صرف گفتار اور کردار

ہی سے پہچانے جاسکتے ہیں مایوسی پھیلانے والوں پر کڑی نظر رکھئے!
 اب ڈاکٹر انگھم کی کہانی کی دوسری کڑی ملاحظہ فرمائیے۔ پچھلے
 دنوں فریدی کے سلسلے میں ایک کہانی دو کتابوں میں مکمل ہوئی تھی
 اس لئے عمران پسندوں کو طرارہ آگیا۔ فرمائشات کے ڈھیر لگ گئے
 کہ عمران کی بھی ایک طویل داستان پیش کروں۔ اب میں اسے کیا
 کروں کہ اس کی طوالت مزید ایک کتاب کی خواہاں نظر آتی ہے۔ یہ
 پہلے ہی عرض کر چکا ہوں کہ سستے کاغذ کے حصول میں آسانی پیدا
 ہوئے بغیر ”خاص نمبر“ پیش نہ کر سکوں گا۔ نہیں چاہتا کہ آپ کی
 جیب پر یکمشت مبلغ تین روپے کا بار پڑ جائے۔ میرے پڑھنے والوں
 کا حلقہ بحمد اللہ بہت وسیع ہے۔ اس میں ایسے افراد بھی ہیں جو میری
 کسی کتاب پر مبلغ تیس روپے بھی صرف کر سکتے ہیں۔ لیکن مجھے
 بہر حال اس بڑی تعداد کا خیال رکھنا ہے جس کے لئے ایک روپیہ
 پچاس پیسے بھی خاصی اہمیت رکھتے ہیں۔

ابن صفحہ

۱ جنوری ۱۹۷۲ء



ظفر الملک اور جیمسن بھی ڈاکٹر انکھم کی تلاش میں سرگرداں تھے۔! وجہ یہ تھی کہ کیپٹن ض عمران کو ڈھونڈھ نکالنے میں ناکام رہا تھا لہذا چڑھ دوڑا، ان دونوں پر۔ دھمکی دی کہ اگر ہوں نے اس کا ہاتھ نہ بتایا تو دونوں کو اس کیس میں منتقلی کئے بغیر نہ رہے گا۔

مسز گوہن اور اس کے تیس ساتھی کھل کر سامنے آگئے تھے۔ نہ صرف سامنے آگئے تھے بلکہ لومت کے ذمہ داروں سے اپنے تحفظ کی درخواست بھی کر بیٹھے تھے۔!

اب سوال یہ تھا کہ انہیں کس خانے میں فٹ کیا جائے۔ ہر چند کہ ان کے خلاف کوئی ثبوت میں مل سکا تھا۔ جس کی بنا پر انہیں ملک دشمن قرار دیا جاسکتا لیکن پھر بھی وہ اس کیس میں فریق کی حیثیت رکھتے تھے۔ فریق بھی ایسے جنہوں نے صیہونی تنظیم سے متعلق حکومت کو باخبر کر دینے کے بجائے خود اس سے نپٹنے کی کوشش کی تھی۔ ظاہر ہے کہ قانون اس کی اجازت نہ دے سکتا۔

بہر حال مقامی حکام بڑی دشواری میں پڑ گئے تھے۔۔۔۔۔ رینا ولیمز کو کسی طرح بھی بولنے پر مادہ نہ کیا جاسکا۔۔۔۔۔ وہ یہی کہتی رہی کہ انکھم کے علاوہ اور کسی کو نہیں جانتی تھی اور اب یہ بھی نہیں جانتی کہ وہ کہاں ہوگا۔!

عمران ہی کی ہدایت کے مطابق ظفر اور جیمسن نے فیاض کو یہ نہیں بتایا تھا کہ فوجی اتاشی رینا ولیمز ہی کے ہاتھوں مرا تھا۔ بہر حال اب یہ دونوں شہر میں دھکے کھاتے پھر رہے تھے۔

ایک پارک میں بیٹھ کر تھکن اتارتے ہوئے جیمسن نے کہا۔ ”اب کیوں نہ افلاطون صاحب

لو تلاش کیا جائے۔!“

”بکو اس مت کرو.... اگر عمران صاحب مناسب سمجھتے تو ہم اس وقت اپنے بیڈ روم میں آرام کر رہے ہوتے۔!“

”یہیں کیا بُرے ہیں....!“ جیمسن نے کٹکھنے انداز میں کہا۔

ظفر کچھ نہ بولا۔ کاندھے سے مینڈولین اتار کر اس کے تاروں کو چھیڑنے لگا۔

”اب کیا بھیڑ اکٹھا کیجئے گا....؟“

”کیا برائی ہے زندہ دل لوگ مغربی طرز کا بھکاری سمجھ کر خاصی رقمیں دے جاتے ہیں۔

پچھلے ہفتے ایک شام ہم نے ستائیس روپے کمائے تھے۔!“

”ٹھہریئے.... یورہائی نس.... کیوں نہ ہم ہی مراد کو تلاش کریں۔!“

”بیکار.... کیپٹن فیاض اسے پہلے ہی کھنگال چکا ہو گا....!“

”طریق کار میں فرق ہوتا ہے۔!“

”تم چلنا چاہتے ہو....؟“

”اُسے بھی آزمالیں.... جان تو چھوٹے کسی طرح.... آج کل میں کلیلہ و دمنہ پڑھ رہا

ہوں.... وقت ہی نہیں ملتا۔!“

”تمہارا دماغ خراب ہو جائے گا۔!“

”کلاسیکس ہمارا قومی سرمایہ ہے.... یورہائی نس....!“

”آپ ذرا اپنی قوم پر بھی توروشنی ڈالئے۔!“

”قوم بہر حال قوم ہوتی ہے چاہے روشنی میں ہو.... چاہے اندھیرے میں۔!“

”اچھا بکو اس بند.... چلو اٹھو....!“

دونوں پارک سے نکل کر گاڑی میں بیٹھے.... دفعتاً جیمسن بولا۔ ”شائد ہمارا تعاقب کیا جا رہا

ہے۔!“

”کیسے معلوم ہوا....؟“

”کسی سنسان سڑک پر نکل چلے.... میرے بیان کی تصدیق ہو جائے گی۔!“

لیکن اس کے بیان کی تصدیق نہ ہو سکی.... وہ جدھر بھی جاتے متعدد گاڑیاں اپنے پیچھے

دیکھتے۔!

”کیا تم بہت زیادہ خائف ہو جیمنس....؟“ ظفر الملک نے کچھ دیر بعد پوچھا۔

”میرا خیال ہے کہ مجھ سے زیادہ آپ خائف ہیں۔!“

”کیوں....؟“

”میں عقب نما آئینے میں اس لڑکی کو مسلسل دیکھے جا رہا ہوں جس پر مارے خوف کے آپ

توجہ نہیں دے رہے۔!“

”ہوں.... کوئی لڑکی ہے کیا....؟“

”آخر آپ کو یقین کیوں نہیں آتا کہ لڑکیاں آپ کا پیچھا کرتی ہیں۔!“

”میں یہاں خود کو اس یقین دہانی کے قابل نہیں سمجھتا۔!“

”واقعی....! آپ یہاں آکر بہت ڈر پوک ہو گئے ہیں۔!“

”ایک بات آج تک میری سمجھ میں نہیں آئی.... جب تمہیں لڑکیوں سے کوئی دلچسپی

نہیں تو مجھے کیوں بور کرتے رہتے ہو۔!“

”میں دوسروں کو محبت کرتے دیکھ کر خوش ہونے کے لئے پیدا ہوا ہوں۔!“

ظفر نے گاڑی دوسری سڑک پر موڑتے ہوئے کہا۔ ”دیکھنا کیا اب بھی ہمارے پیچھے آتی

ہے؟“

”بالکل آ رہی ہے یورہائی ٹس....!“

”غیر ملکی ہے....؟“

”نہیں....! ویسی ہی ہے.... لیکن بلاؤز اور اسکرٹ میں معلوم ہوتی ہے۔!“

”میں ٹپ ٹپ میں گاڑی روکوں گا.... تم اس پر نظر رکھو....!“

”لیکن ہم تو یہی مراد کے لئے روانہ ہوئے تھے۔!“

”تمہیں خوش ہونے کا موقع دینا چاہتا ہوں.... خواہ کیپٹن فیاض مجھے گولی ہی کیوں نہ

مار دے۔!“

کلب کی کمپاؤنڈ میں داخل ہو کر وہ گاڑی پارکنگ شیڈ کی طرف لیتا چلا گیا۔

”آ رہی ہے.... سو فیصد.... تھینک گاڈ....!“ جیمنس خوش ہو کر بولا۔

لڑکی کی گاڑی بھی پارکنگ شیڈ میں داخل ہوئی۔ چمپئی رنگ کی ایک خوش شکل لڑکی تھی۔

ظفر نے گاڑی سے اتر کر مینڈولن ڈکے میں رکھ دیا تھا کہ وہ قریب آکر بولی ”اسے بھر ساتھ لے چلو....!“

جیمسن دانت نکال کر دوسری طرف دیکھنے لگا اور ظفر نے کہا۔ ”میرا خیال ہے کہ اس سے قبل ہم کہیں نہیں ملے۔!“

”اس سے کیا فرق پڑتا ہے.... کچھ دیر پہلے تم جہانگیر پارک میں ایک بڑا ہی خوب صورت نغمہ چھیڑے ہوئے تھے۔ اسی لئے تو میں تمہارے پیچھے آئی ہوں۔!“

”شکریہ....! میں اتنا اچھا نہیں بجاتا۔!“

”بہت اچھا بجاتے ہو....!“ لڑکی نے آنکھیں بند کر کے سسکی سی لی۔

”اچھی بات ہے.... میں اسے ساتھ لے چل رہا ہوں۔!“

”شکریہ....! میرا نام لوسی ہے۔!“

”میں ظفر.... یہ جیمسن....!“

”اؤ.... کے.... تو پھر کب تک یہاں کھڑے رہیں گے۔!“

”چلے....!“ ظفر ایک طرف ہٹا ہوا بولا۔ ”لیکن آپ ہاں میں کس طرح سن سکیں گی؟“

”تو پھر پیچھے پارک میں چلے....!“

سورج غروب ہو چکا تھا.... دھند لکا پھیل رہا تھا.... وہ عقبی پارک میں آئے لڑکی نے ایک بیچ کی طرف اشارہ کیا لیکن ابھی بیٹھنے نہیں پائے تھے کہ عقب سے آواز آئی ”ٹھہرو۔!“

وہ چونک کر مڑے....! ایک قوی ہیکل نوجوان اُن کی طرف بڑھا آ رہا تھا۔ نسلانیوریشن معلوم ہوتا تھا۔

قریب پہنچ کر رک گیا.... اور ظفر کو گھورتا ہوا بولا۔ ”تو وہ تم ہی ہو۔!“

”میں نہیں سمجھا....!“ ظفر نے متحیرانہ پلکیں جھپکائیں لیکن جیمسن مرنے مارنے پر آمادہ نظر آنے لگا تھا۔

”تم ہی لوسی کو بہکا رہے ہو۔!“ اجنبی غریبا۔

”تم چلے جاؤ.... یہاں سے....!“ لڑکی حلق پھاڑ کر چیخی ”میں تم سے نفرت کرتی ہوں۔!“

”دیکھا.... میں غلط تو نہیں کہہ رہا تھا۔!“ اجنبی نے غصیلے لہجے میں کہا۔

”لیکن ہم تو ابھی ملے ہیں....!“ ظفر بولا۔

”بکو اس.... میں یقین نہیں کر سکتا!“

”میا تمہیں یقین دلا دوں....!“ جیمسن نے آگے بڑھ کر کہا۔

”ٹھہرو....!“ ظفر ہاتھ اٹھا کر بولا۔ ”انہیں غلط فہمی ہوئی ہے۔!“

”میں غلط فہمی رفع کرنے کا ماہر ہوں۔!“

”نہیں! جھگڑا کرنے کی ضرورت نہیں! یہ اپنی لوسی کو لے جائیں۔!“

”تم بزدل ہو!“ لڑکی نے ظفر کا گریبان پکڑ کر جھنجھوڑ ڈالا۔

”اب تم خوش کیوں نہیں ہو رہے....!“ ظفر نے جیمسن سے کہا۔

”مجھے باور کرانے کی کوشش نہ کرو کہ تم اس کے لئے اجنبی ہو....!“ اجنبی نے ظفر کو

مخاطب کیا۔

”اچھی بات ہے....! ہم بہت دنوں سے ایک دوسرے سے واقف ہیں۔!“ لڑکی نے ظفر کا

گریبان چھوڑ دیا۔

”تمہیں اس کا خمیازہ بھگتنا پڑے گا.... میں تمہیں زندہ نہ چھوڑوں گا۔!“

”اب ہوئی نا کوئی بات....!“ جیمسن نے ہنس کر کہا۔

دفعتاً لڑکی اجنبی پر ٹوٹ پڑی اور اس نے بوکھلا کر پیچھے ہٹنا چاہا لیکن جیمسن نے اُسے ایسا نہ

کرنے دیا۔ وہ اس کے پیچھے کھڑا ہو گیا تھا۔

لڑکی اس پر دو ہتھوڑ چلاتی رہی۔

”لوسی.... لوسی.... ہوش میں آؤ....!“

”میں تمہیں مار ڈالوں گی.... خبیث.... سور.... کتے....!“ وہ پاگلوں کی طرح چیختی اور

اسے نوجتی کھسوٹی رہی۔

جیمسن اپنی جگہ پر جم کر رہ گیا تھا شاید اس نے تہیہ کر لیا تھا کہ اسے بھاگنے نہیں دے گا۔

لڑکی پر دیوانگی سی طاری ہو گئی تھی.... اچانک وہ زمین پر گری اور بے سدھ ہو گئی۔

اجنبی اسے جھنجھوڑ کر آوازیں دینے لگا.... لیکن اُس نے آنکھیں نہ کھولیں۔ وہ سیدھا کھڑا

ہو کر ہاتھ ملتا ہوا بے بسی سے بولا۔ ”اب میں کیا کروں....؟“

”ہم کیا جانیں.....!“ جیمسن نے لاپرواہی سے شانوں کو جنبش دی۔

”تم کوئی بھی ہو..... خدا را اسے گھر تک پہنچانے میں میری مدد کرو.....!“ اجنبی نے بڑی لجاجت سے کہا۔ وہ بہت زیادہ زور سے نظر آنے لگا تھا۔

”ہرگز نہیں.....!“ جیمسن اڑ کر بولا۔ ”بیہوش لڑکیاں ہمارے لئے کوئی کشش نہیں رکھتیں۔!“

”نہیں ہم ان کی مدد کریں گے.....!“ ظفر نے آگے بڑھ کر کہا۔

”نہیں یورہائی نس.....! یہ خود ہی اٹھائے اپنی ڈور تھی کو.....!“ جیمسن راہ میں حائل ہوتا ہوا بولا۔

”چلو ہٹو.....!“ ظفر نے جیمسن کو دھکا دیا۔

”مجھے پہلے قتل کر دیجئے پھر اس لڑکی کو ہاتھ لگائیے گا۔!“ جیمسن اڑ گیا۔

”یہ کیا بکواس ہے.....؟“

”ڈاڑھی ضرور ہے میرے چہرے پر مگر اتنا زیادہ بد صورت نہیں ہوں۔!“

”تم آخر چاہتے کیا ہو.....؟“

”مناسب یہی ہے کہ ہم انہیں اسی حال میں چھوڑ کر چل دیں۔!“

”کیا مطلب.....؟“

جیمسن کچھ کہنے ہی والا تھا کہ لڑکی اٹھ کھڑی ہوئی..... چند لمحے خاموشی سے انہیں گھورتی

رہی پھر ظفر کا بازو پکڑ کر کھینچتی ہوئی بولی ”چلو میرے ساتھ... میں دیکھتی ہوں یہ کیا کر لیتا ہے۔!“

اجنبی نے کچھ کہنے کے لئے ہونٹ کھولے پھر سختی سے بھینچ لئے۔ وہ ظفر کو کھینچنے لئے جاری

تھی۔ جیمسن اور اجنبی وہیں کھڑے رہے۔ دفعتاً جیمسن اس کے شانے پر ہاتھ مار کر ہنس پڑا۔

”میرا مذاق نہ اڑاؤ.....!“ اجنبی بھنا گیا۔

جیمسن اسے وہیں چھوڑ کر آگے بڑھ گیا اور ظفر کے قریب پہنچ کر بولا۔ ”سوال تو یہ ہے کہ

یہ گل محبوبی و پیکر حسن و خوبی آپ کو کہاں لے جائے گی.....؟“

”اس بیہودہ آدمی کو یہاں سے بھگادو.....!“ لوسی نے ظفر سے کہا۔

”بھاگ اے بیہودہ آدمی.....!“ ظفر جیمسن سے بولا۔

”عمر و عیار بُرا نہیں مانتا.... لیکن اے صاحبقران زماں خواہ آپ کتنا ہی بنیں..... عورت
پ کی کمزوری ہے۔!“

”بکواس مت کرو....!“

”یہ کون ہے....؟“ لڑکی نے ظفر سے پوچھا۔

”میرا ساتھی....!“

”بالکل رچھ معلوم ہوتا ہے۔!“

”اس کے باوجود میں ساتھ نہیں چھوڑوں گا۔!“ جیمسن بولا۔

”میں اپنے گھر میں اس کا داخلہ پسند نہیں کروں گی۔!“

”تو پھر ہمارے گھر چلو....!“ جیمسن نے ظفر کا دوسرا بازو پکڑ کر روکتے ہوئے کہا۔

”نہیں میرے ہی گھر چلنا پڑے گا۔!“ لڑکی جھلا کر بولی۔ ”میں اس مردود کو سبق دینا چاہتی

ہوں۔ دوستی کے یہ معنی تو نہیں ہوتے کہ میں اُس کے باپ کی جاگیر ہو گئی ہوں۔!“

”تم اُسے ضرور سبق دو....!“ جیمسن نے ہنس کر کہا۔ ”لیکن ہمیں اپنے کتب میں داخل نہ

لرو تو بہتر ہے۔!“

”آخر یہ کیا بکواس کر رہا ہے....!“ لڑکی ظفر کو جھنجھوڑ کر بولی۔

جیمسن نے مڑ کر دیکھا۔ اجنبی کا اب کہیں پتا نہ تھا۔ اس نے ٹھنڈی سانس لی اور بڑے ادب

سے بولا۔ ”یور ہائی نس! صرف آپ تشریف لے جائیے لیکن گاڑی میرے لئے چھوڑ دیجئے۔!“

”میں اپنی گاڑی میں لے جاؤں گی۔!“ لڑکی نے جھلاہٹ میں پیرٹ کر کہا۔

”ضرور.... ضرور....!“ جیمسن نے کہا اور دانت نکال کر دوسری طرف دیکھنے لگا۔

پھر یہی ہوا.... ظفر لڑکی کی گاڑی میں جا بیٹھا اور جیمسن نے ظفر کی کار سنبھالی۔!



عمران ڈاکٹر داؤر کی تجربہ گاہ میں داخل ہوا۔ میک اپ میں تھا.... اس لئے ڈاکٹر داؤر تک

پہنچنے میں خاصی دشواری پیش آئی تھی۔

”فرمائیے....! میں کیا خدمت کر سکتا ہوں....!“ ڈاکٹر داؤر نے اٹھتے ہوئے کہا۔

”اب اتنا انکسار بھی نہ برتنے کہ بعد میں پچھتانا پڑے۔!“

”کیا مطلب....؟“ ڈاکٹر داور کا لہجہ ناخوش گوار تھا۔

”میں عمران ہوں....!“

”اوہ.... بد معاش....!“ ڈاکٹر داور نے بیٹھتے ہوئے طویل سانس لی ”یہ کیا خبیثوں کی شکل بنا رکھی ہے۔!“

”نہ صرف ڈاکٹر! لکھم بلکہ کیپٹن فیاض بھی میری تلاش میں ہے۔!“

”اوہو.... تو کیا لکھم والے معاملے سے تمہارا بھی تعلق تھا....!“

”نیلے ہاتھ کا طلسم میں نے ہی توڑا تھا۔!“

”بہت اچھے.... تم نے بہت اچھا کیا کہ یہاں چلے آئے.... مجھے ابھی تک اس ہاتھ کے بارے میں تفصیلات کا علم نہیں ہو سکا۔!“

عمران اُسے بتانے لگا کہ کس طرح اُس نے مسز گوہن کے گلو بند پر تجربہ کیا تھا اور اس پتے پر پہنچا تھا کہ وہ ہاتھ ایک برقی نظام کے تحت کار آمد ہوتا ہے۔!

”فورا ہی دور کی کوڑی لاتے ہو.... اس کا میں عرصے سے قائل ہوں۔!“ ڈاکٹر داور مسکرائے پھر فوراً ہی سنجیدہ ہو کر بولے۔ ”چلو میرے آپریشن روم میں تمہیں ایسا آپریٹر دکھاؤں گا جس میں سو میل کے اندر کی کوئی لاسکی تحریک خواہ کسی دیو پر ہوئی ہو فوراً ڈیٹیکٹ ہو جاتی ہے۔!“

وہ عمران کو آپریشن روم میں لائے.... اور ایک جانب بڑھتے ہوئے بولے۔ ”یہاں جٹو فریکوینسیز پر لاسکی تحریکات ہوتی ہیں اسی آپریٹس کی وجہ سے میرے علم میں آ جاتی ہیں.... لیکن ادھر کچھ دنوں سے ایک ایسی فریکوینسی پر لاسکی تحریکات نظر آتی رہی ہیں جو کم از کم.... اس شہر میں تو کبھی استعمال نہیں کی گئی۔!“

ڈاکٹر داور نے ایک سوئچ آن کیا اور آپریٹس کے متعدد ڈائیکل روشن ہو گئے۔!

”یہ میڈیم ویو سکشن ہے.... یہ شارٹ ون سکشن.... یہ شارٹ ٹو.... یہ شارٹ تھری.... اور یہ مائیکرو ویو سکشن.... دراصل وہ ایکٹیوٹی مائیکرو ویو ہی پر نظر آئی تھی۔ اب دیکھو میں تمہیں بتاتا ہوں.... فرض کرو میڈیم ویو ہی پر اس وقت ہمارا ریڈیو اسٹیشن کمرنگل سروس نشر کر رہا ہے.... یہاں سے ریڈیو اسٹیشن کا کتنا فاصلہ ہو گا....؟“

”بارہ تیرہ میل....!“ عمران نے جواب دیا۔

”سمت....؟“

”غالباً مشرق....!“

”ہوں.... اب تم بالکل صحیح فاصلہ اور سمت معلوم کرو گے۔!“ ڈاکٹر داور نے دوسرا سوچ

ان کرتے ہوئے کہا۔ ”اس ڈائریل پر فاصلہ دیکھو....!“

”گیارہ میل....!“ عمران بڑبڑایا۔

”اور اس ڈائریل پر سمت دیکھو....!“

”جنوب مشرق....!“ عمران نے طویل سانس لی۔

”اس میں سرسوفرق نہ پاؤ گے....!“ ڈاکٹر داور نے دونوں سوچ آف کرتے ہوئے کہا۔

”مائیکرو ویو پر کسی قسم کی تحریک یہاں کے لئے بالکل نئی چیز تھی.... اس لئے میرے ایک

اسٹنٹ نے اس کا باقاعدہ ریکارڈ رکھا ہے.... میں تمہیں وہ بھی دکھاؤں گا۔!“

ڈاکٹر داور عمران کو پھر اپنے آفس میں واپس لائے اور اس اسٹنٹ کو طلب کیا جس کا ذکر

آپریشن روم میں کر چکے تھے۔

اُس سے مائیکرو ویو ایکٹیویٹی کے بارے میں سوال کیا۔

”یہاں سے فاصلہ ساٹھ میل تھا....!“ اسٹنٹ نے جواب دیا۔ ”اور سمت شمال مغرب۔!“

”اسٹنٹ کے چلے جانے پر عمران بولا۔ ”سمت اور فاصلہ بالکل درست معلوم ہوتے ہیں۔

مٹی پر پرنز فارمز کی سچویشن یہی ہے.... لیکن ڈاکٹر صاحب ہمیں....!“ ڈاکٹر اننگھم کی عمارات

میں کوئی ایسی جگہ نہیں مل سکی جس پر کنٹرول روم کا اطلاق ہو سکتا۔!“

”انہیں اطراف میں کہیں اور تلاش کرو۔!“

”تلاش جاری ہے لیکن اب آپ کو یہ تکلیف کرنی پڑے گی کہ مائیکرو ویو سیکشن ہر وقت دیکھا

جاتا ہے۔!“

”یقیناً.... یقیناً.... تم بالکل بے فکر رہو....!“ ڈاکٹر داور سر ہلا کر بولے۔

”کیا یہ ممکن ہے کہ اس ہاتھ کی نقل و حرکت کے بارے میں بھی کچھ معلوم ہو سکے....؟“

”نہیں....! صرف اس کے مستقر کا یہاں سے فاصلہ اور سمت ہی معلوم ہو سکے گی.... وہ

بھی اگر سو میل کے اندر واقع ہو۔“

عمران کسی سوچ میں پڑ گیا۔

ڈاکٹر داور بولے۔ ”اگر وہ کوئی صیہونی تنظیم ہے تو اس کا قلع قمع ہونا ضروری ہے۔ یوں تو دنیا کا ایک بہت بڑا حصہ اس وقت صیہونی گرفت میں ہے.... لیکن پھر بھی ہم سے جتنا کچھ ہو سکے اس کے خلاف ضرور کریں۔!“

عمران کچھ نہ بولا۔

ڈاکٹر داور کی تجربہ گاہ سے نکلا تو دھند کا پھیل چکا تھا۔ گاڑی میں بیٹھنے ہی والا تھا کہ جیبی ٹرانس میٹر پر اشارہ موصول ہوا۔

”ہلو.... ہلو.... صفدر اسپیکنگ....!“

”ہلو....! اٹ از آئی....!“

”ایک لڑکی ظفر سے مل بیٹھی ہے....!“ دوسری طرف سے آواز آئی ”وہ اُسے کہیں لے جا رہی ہے اپنی گاڑی میں جیمسن تنہا ان کا تعاقب کر رہا ہے.... اس وقت ہم بریو روڈ پر ہیں....“

”تعاقب جاری رکھو.... اور مجھے مطلع کرتے رہو.... اور....!“ عمران نے ٹرانس میٹر جیب میں ڈال کر گاڑی اشارٹ کی اور تجربہ گاہ کا پورا چکر لگا کر سڑک پر ہو گیا۔

کچھ دور چلنے کے بعد صفدر نے پھر رابطہ قائم کیا تھا.... اور اسے بتاتا رہا تھا کہ اب وہ کن راستوں سے گزر رہے ہیں۔!

بالآخر عمران شہر پہنچ گیا۔



لڑکی نے گاڑی ایک عمارت کے سامنے روک دی اور ظفر سے بولی۔ ”چلو اترو.... مگر تمہارا وہ رپچھ ساتھی باہر ہی ٹھہرے گا۔!“

جیمسن نے گاڑی قریب ہی روکی تھی وہ دونوں اترے تو اس نے بھی سیٹ سے چھلانگ لگائی۔

”تم یہیں ٹھہرو....!“ ظفر نے اس سے کہا۔

”کیا آپ سو رہے ہیں یو رہائی نس....؟“

”فکر مت کرو....!“

جیمسن نے اسے غصیلی نظروں سے دیکھا تھا لیکن پھر کچھ نہیں بولا تھا۔

ظفر لڑکی کے ساتھ عمارت میں داخل ہوا۔ ذی حیثیت لوگوں کی رہائش گاہ معلوم ہوتی تھی۔

”تمہارا ساتھ یورہائی نس کیوں کہتا ہے....!“ لڑکی نے ظفر سے پوچھا۔

”اس لئے کہ میں نواب زادہ ہوں....!“

”کہاں کے نواب زادے ہو....؟“

”بیکار نگری ہماری ریاست کا نام ہے۔ کیوں....؟“

”جانتے ہو میں یہاں کیوں لائی ہوں....!“

”جانتا ہوں....!“

”کیا جانتے ہو....؟“

”بور کرو گی....!“

”نہیں قل کر کھاؤں گی....!“ وہ مسکرائی۔

”کھا چکو جلدی سے تاکہ میں دوسرا کام دیکھوں....!“

”میں محض اس کی ضد میں لائی ہوں.... چلو بجاؤ مینڈولن....!“

”وہ کون تھا....؟“

”ایک احق.... مجھے ایسے لوگ ذرا پسند نہیں کہ اُن سے اخلاق سے پیش آؤ تو فوراً غلط فہمی

میں مبتلا ہو جاتے۔!“

”اور جسے پسند کر لیتی ہو اسے قل کر کھا جاتی ہو۔!“

لڑکی ہنس کر بولی۔ ”دلچسپ آدمی معلوم ہوتے ہو۔!“

”بے حد دلچسپ.... اب اجازت دو....!“

”مینڈولن سناؤ.... سچ مچ تھوڑا ہی قل کر کھاؤں گی۔!“

ظفر نے طویل سانس لے کر کاندھے سے مینڈولن اتارا اور ایک دھن چھیڑ دی۔ وہ اس

سے دو فٹ کے فاصلے پر کھڑی تھری تھی۔

دفعاً کوئی ٹھنڈی سی چیز ظفر کی گردن سے آگئی۔ اُس کا ہاتھ رک گیا۔

پشت سے آواز آئی۔ ”مینڈولن رکھ کر اپنے ہاتھ اوپر اٹھاؤ۔“
ظفر نے چپ چاپ تعمیل کی۔ لڑکی سامنے کھڑی اسے گھورے جارہی تھی۔ بولنے والا بڑی
پھرتی سے سامنے آگیا۔ اس کے ہاتھ میں ریوالور تھا۔ یہ وہی آدمی تھا جس سے ٹپ ٹاپ کے عقبی
پارک میں لڑکی کا جھگڑا ہوا تھا۔

”یقین کرو میرے دوست....!“ ظفر ہاتھ اٹھاتے ہوئے نرم لہجے میں بولا ”ہم دونوں آج
ی ملے ہیں۔!“

”تم اسے کھا جاؤ.... مجھے تو عمران کا پتا چاہئے....!“ اجنبی مسکرا کر بولا اور ظفر نے طویل
سانس لی۔

لڑکی اب اس کے برابر کھڑی تھی اس نے اجنبی سے کہا۔ ”اس کا ساتھی باہر موجود ہے۔!“
”اس کا انتظام بھی ہو گیا ہے....!“ اجنبی بولا۔

”وہ سب کچھ ہو گیا ہو گا....!“ ظفر نے لاپرواہی سے کہا۔ ”لیکن میں نہیں جانتا کہ عمران
کہاں ہے۔!“

”بڑی سفاکی سے قتل کر دیئے جاؤ گے۔!“
”میں واقعی بڑی دشواری میں پڑ گیا ہوں....!“ ظفر ٹھنڈی سانس لے کر بولا۔

”سمجھدار معلوم ہوتے ہو....!“
”لیکن کیا فائدہ....؟ اگر تم سفاکی سے قتل نہ کر دو گے تو پولیس دھر لے گی۔!“
”کیا مطلب....؟“

”پولیس بھی مجھ پر دباؤ ڈال رہی ہے کہ عمران کو تلاش کرو.... ورنہ میں بھی ڈاکٹر لگھم
والے کیس میں پھانس لیا جاؤں گا۔!“
”تم جھوٹے ہو....!“

”تو پھر مجھے قتل کر دو تا کہ گرفتاری سے بچ سکوں....!“

”یہ تشدد چاہتا ہے....!“ لڑکی بول پڑی۔

”تمہارا بھی جواب نہیں ہے۔!“ ظفر بائیں آنکھ دبا کر مسکرایا۔ ”ابھی مجھ سے مینڈولن سن
رہی تھیں اور اب پھر اسی کی طرف دار بن گئیں۔!“

”تم اس کے ہاتھ پشت پر باندھ دو....!“ اجنبی نے لڑکی سے کہا۔
 وہ کمرے سے چلی گئی! اور اجنبی نے ظفر سے پوچھا ”کیا تمہارا تعلق پولیس سے نہیں ہے؟“
 ”ہرگز نہیں.... قصور صرف اتنا ہے کہ عمران سے میری جان پہچان ہے۔!“
 ”عمران کیا کرتا ہے....؟“
 ”بلک میلنگ.... کبھی پولیس افسروں پر ہاتھ صاف کرتا ہے اور کبھی مجرموں کو بلک میل
 تا ہے۔!“

”اور تم اُس کے اس بزنس میں حصے دار ہو....؟“
 ”یہ غلط ہے....!“
 ”پھر تم اس معاملے میں کیوں آکودے تھے....؟“
 ”مجھے صرف یہی مراد کی تلاش تھی۔!“
 ”کیا عمران ہمارے لئے کام کرنا پسند کرے گا....؟“
 ”میں اس کا جواب کیونکر دے سکتا ہوں....!“
 اتنے میں لڑکی واپس آگئی.... اُس کے ہاتھ میں ریشم کی ڈور کا لچھا تھا۔
 اجنبی نے ظفر کو ہاتھ پیچھے لے جانے کا حکم دیا.... ظفر نے ہاتھ گرائے اور انہیں پشت پر
 لے جا کر لڑکی کے قریب پہنچنے کا منتظر رہا۔
 اچانک اجنبی نے لڑکی سے کہا۔ ”ٹھہرو.... تم ریوالور سنبھالو.... میں باندھتا ہوں.... اگر
 یہ کوئی حرکت کرے تو فائر کر دینا۔!“

پھر اُس نے جیب سے سائیلنسر نکال کر ریوالور کی نال پر فٹ کیا اور اُسے لڑکی کے حوالے
 رہا ہوا ظفر کی طرف مڑا.... لیکن لڑکی ابھی ریوالور کو اچھی طرح سنبھال بھی نہیں سکی تھی کہ
 ظفر نے اجنبی پر چھلانگ لگادی۔ دونوں گتھے ہوئے فرش پر آئے۔

حریف خاصا طاقت ور ثابت ہوا تھا.... ظفر کو دانتوں پسینہ آگیا۔ ادھر لڑکی کا یہ حال تھا کہ
 چاروں طرف ناچ ناچ کر ظفر پر فائر کر دینے کا موقع تلاش کر رہی تھی۔

ظفر نے حواس بجا رکھے تھے۔ اچھی طرح جانتا تھا کہ اگر حریف کو اپنی آڑ نہ بنا سکے تو وہ بے
 دریغ فائر کر دے گی، لہذا فی الحال اسے زیر کرنے کی کوشش کی بجائے اپنے بچاؤ کا ذریعہ بنائے

رکھنے پر مجبور تھا۔ دفعتاً ”چپک“ کی آواز کے ساتھ ہی اُس نے اپنے حریف کی کراہ سنی اس کی گرفت بھی ڈھیلی پڑ گئی تھی۔

اُس نے اسے دوسری طرف دھکا دے کر لڑکی پر چھلانگ لگائی۔ شاید اُسے بھی اپنی غلطی کا احساس ہو گیا تھا لہذا ندوس ہو گئی تھی جس کا نتیجہ یہ ہوا کہ ریوا اور اُس کے ہاتھ سے نکل کر دو جاگرا اور وہ خود اب ظفر کی گرفت میں تھی۔ اجنبی تڑپ تڑپ کر سرد ہو چکا تھا۔۔۔ گولی اُس کے بائیں پہلو پر لگ کر شائد دل کو چیر گئی تھی۔

”مجھے چھوڑ دو۔۔۔ مجھے چھوڑ دو۔۔۔!“ لڑکی سسکیاں لیتی ہوئی بولی۔

”تم نے اُسے مار ڈالا۔۔۔!“

”مم۔۔۔ میں۔۔۔ غلطی۔۔۔ اب کیا ہو گا۔۔۔!“

”اگر اس کی جگہ میں لیٹا ہوتا۔۔۔ تو کیا ہوتا۔۔۔؟“

”خدا کے لئے مجھے بچاؤ۔۔۔!“ وہ ظفر سے چمٹ کر رو پڑی۔

”اچھا تو پھر یہاں سے نکل کر بھاگو۔۔۔!“

”بب۔۔۔ باہر دوسرے لوگ موجود ہوں گے۔!“

”کون لوگ۔۔۔؟“

”اُس کے ساتھی۔۔۔!“ لڑکی لاش کی طرف دیکھ کر بولی وہ اب بھی روئے جارہی تھی۔

”کیا عمارت کی پشت پر کوئی راستہ نہیں ہے۔!“

”کچھ لوگ ادھر بھی موجود ہوں گے۔۔۔ کیونکہ تمہیں ادھر ہی سے لے جایا جاتا۔!“

”اچھی بات ہے تو سارے دروازے اور کھڑکیاں اندر سے بند کر لو۔۔۔!“

”میں اب اس کمرے میں نہیں رکنا چاہتی۔!“



عمران نے سڑک کی دوسری جانب گاڑی پارک کی اور عمارت کی طرف دیکھنے لگا۔ کوئی کھڑکی روشن نہیں تھی۔

دفعتاً ٹرانس میٹر پر اشارہ موصول ہوا۔

پھر صفدر ہی کی آواز تھی۔۔۔ وہ کہہ رہا تھا ”وہ لوگ جیمسن کو بیہوش کر کے کہیں۔“

جار ہے ہیں..... میں اس وقت کنگ اسٹریٹ ہوں.....!“

”یہاں عمارت تاریک پڑی ہے..... اوور.....!“ عمران نے کہا۔

”وہ ظفر کو اندر لے گئی ہے..... اوور.....!“

”خیر..... میں دیکھوں گا..... تم تعاقب جاری رکھو..... اوور.....!“

وہ سوچ رہا تھا کہ اب عمارت کی پشت پر چلنا چاہئے۔ گاڑی اشارت کر کے آگے بڑھا اور عمارت سے تھوڑے فاصلے پر پہنچ کر انجن بند کر دیا۔

گاڑی سے اتر کر پیدل اس عمارت کی پشت پر پہنچا..... ادھر تاریکی تھی۔

لیکن وہ عمارت کے عقبی دروازے کے قریب کچھ لوگوں کی آوازیں سن رہا تھا۔

دیوار سے لگ کر آہستہ آہستہ آوازوں کی طرف بڑھتا رہا۔

”بہت دیر ہو گئی!“ ایک آواز آئی۔

”کچھ گڑبڑ تو نہیں ہوئی.....!“ دوسری آواز۔

”دروازہ پیٹ.....!“ تیسری آواز آئی۔

عمران اُن سے زیادہ دور نہیں تھا..... اس نے دروازہ پٹنے کی آواز بھی سنی۔

”یقیناً کوئی گڑبڑ ہے.....!“ کسی نے کہا۔

”تو پھر اب کیا کرنا چاہئے.....؟“

”میرے خیال میں دروازہ کھولنے کی کوشش کرو.....!“

عمران نے ٹرانس میٹر کے سگنل والا سوئچ آف کر دیا..... ورنہ سناٹے میں اس کی آواز اُن لوگوں تک ضرور پہنچتی اور وہ چوکنے ہو جاتے۔

اب وہ کچھ اس قسم کی آوازیں سن رہا تھا جیسے وہ دروازہ توڑ دینے کے لئے زور لگا رہے ہوں۔

”بہت مضبوط ہے.....!“ کوئی بولا۔

”پھر بٹاؤ کیا کریں.....؟“

”انتظار.....! خواہ صبح ہو جائے اور ہمیں اسی طرح ٹھہرنا ہے!“

”کیا یہ ضروری ہے.....؟“

”ہاں..... ہمیں سڑک کی طرف جانے کا حکم نہیں ملا۔!“

”اچھا تو پھر بیٹھو ہاتھ پر ہاتھ رکھ کر....!“

”کچھ بھی ہو....!“

عمران نے سر کو خفیف سی جنبش دی اور واپسی کے لئے کھسکنے لگا۔

سڑک کی طرف اُسے پہلے بھی کوئی نظر نہیں آیا تھا.... اب وہ سوچ رہا تھا کہ اسی طرف سے عمارت میں داخل ہونے کی کوئی راہ نکالنی چاہئے۔

صدر دروازہ بند تھا.... کھڑکیاں بھی ایسی نہیں تھیں کہ شیشے توڑ کر کام چلایا جاسکتا کیونکہ اُن میں لوہے کی جالیاں لگی ہوئی تھیں۔ دفعتاً اُسے صدر دروازے کے پیچھے کسی قسم کی آواز سنائی دی.... شاید قفل میں کنجی گھمائی گئی تھی۔

عمران ایک طرف دیوار سے لگ کر کھڑا ہو گیا۔ دروازہ تھوڑا سا کھلا اور کوئی باہر جھانکنے لگا۔ اتنا ہی کافی تھا.... عمران دروازے پر پل پڑا.... اور پھر وہ دوبارہ بند نہ کیا جاسکا۔

دروازے کی دوسری طرف والا آدمی راہداری میں دور جاگرا تھا۔

عمران نے اندر داخل ہو کر دروازہ بند کیا.... اور پھر اپنے شکار کی طرف متوجہ ہوا تو اسے خود پر حملے کے لئے تیار پایا.... یہ ظفر الملک تھا۔

”بس.... بس....!“ عمران ہاتھ اٹھا کر بولا۔ ”مزید مارنے کی ضرورت نہیں....!“

”خدا یا....!“ ظفر متحیر رہ گیا.... ”یہ آپ ہیں....؟“

”آپ کیا فرما رہے ہیں یہاں....؟“

ظفر جلدی جلدی اُسے اپنی کہانی سنا کر بولا۔ ”میں نے لڑکی کو ایک کمرے میں بند کر دیا

ہے۔!“

”اور پچھواڑے پر لوگ انتظار کر کے بور ہوئے جا رہے ہیں.... چلو مجھے لاش دکھاؤ....!“

ظفر اُسے لاش والے کمرے میں لایا.... عمران پُر تشویش نظروں سے اسے دیکھتا رہا۔

”اسکیم یہ تھی....!“ ظفر بولا ”مجھ سے آپ کا پتہ پوچھا جاتا.... نہ بتانے پر بیہوش کر کے

کہیں اور پہنچا دیا جاتا.... اس کام کے لئے ایک بہت بڑا تھیلا بھی یہاں موجود ہے۔!“

”اور آپ ایسے عقل کے دشمن ہیں کہ ان آسانوں کے باوجود بھی ہاتھ پر ہاتھ رکھے بیٹھے

ہیں....؟“

”میں کیا کرتا....؟“

”لڑکی کے عوض خود کمرے میں بند ہو کر بیٹھ رہتے....!“

”بتائیے تاکیا کرتا....؟“

”لڑکی اب ان لوگوں میں جانے پر رضامند نہیں.... اس سے بہتر موقع اور کوئی ہو ہی نہیں سکتا تھا۔ لاش کو تھیلے میں بھرتے اور کھینچ کر عقبی دروازے تک لے جاتے لڑکی کو دروازے کے قریب چھوڑ کر خود اندر چلے جاتے۔ لڑکی تھیلا اُن لوگوں کے حوالے کر کے کہتی اسے لے جاؤ ہم دونوں بعد میں آئیں گے۔!“

”استاد پھر اُستاد ہے....!“ ظفر خوش ہو کر بولا۔

”چاپلوسی نہیں.... چلو کام کرو.... ابھی تو یہ دیکھنا ہے کہ خون تھیلے کے اوپر نہ پھوٹنے پائے.... خیر تھیلا لاؤ.... میں لاش کا انتظام کرتا ہوں اور تم لڑکی کو اس کام پر آمادہ کرو....!“

ظفر کمرے سے چلا گیا.... عمران لاش کا خون صاف کرنے لگا۔

تھوڑی دیر بعد وہ اُسے تھیلے میں ٹھونس رہے تھے۔

”لڑکی آمادہ ہو گئی....!“ ظفر بولا۔ ”تجویز اُسے پسند آئی ہے.... یہ ضروری نہیں تھا

میرے ساتھ وہ دونوں بھی جاتے۔!“

”ٹھیک ہے....!“ عمران سر ہلا کر بولا۔ ”میرا کام ختم....!“ میں تو چلا تم لڑکی کو سائیکو

میشن پہنچا دینا.... اور خود بھی رات بھر وہیں قیام کرنا.... واپسی پر بتاؤں گا کہ تمہیں کیا کرنا

ہے.... وہ لوگ جیمسن کو لے گئے ہیں اسے بھی دیکھنا ہے۔!“

”نہیں....!“ ظفر چونک پڑا۔

”وہ تم سے زیادہ بڑا گدھا ہے.... اچھا ناٹا....!“ وہ صدر دروازے کی طرف بڑھتا چلا گیا۔



جیمسن کو ہوش آیا تو اس نے خود کو ایک ستون سے بندھا کھڑا پایا اور اس طرح پلکیں

جھپکائیں جیسے خواب دیکھ رہا ہو۔

”کیا کوئی کلاسیکل حرکت ہو گئی ہے....؟“ وہ آہستہ سے بڑبڑا کر چاروں طرف دیکھنے لگا۔

کسی عمارت کے اندرونی برآمدے کا ستون تھا صحن کے آگے چار دیواری تھی اور وہاں ایک

زیادہ قوت کا بلب روشن تھا۔

”یا مظهر العجائب میں تو.... وہاں تھا.... گاڑی....!“ وہ پھر بڑبڑایا۔ ”کہیں میں خواب میں طلسم ہو شر بات تو نہیں دیکھ رہا۔!“

لیکن جلد ہی یہ طلسم بھی ٹوٹ گیا.... دو آدمی بائیں جانب والے دروازے سے برآمدے میں داخل ہوئے۔

”عمران کہاں ہے....؟“ ایک نے اُسے مخاطب کیا۔

”مجھے اپنے ہی بارے میں کچھ نہیں معلوم عمران کے متعلق کیا بتا سکوں گا۔!“

”ہڈیاں توڑ دی جائیں گی۔!“

”کس کی....؟“

”تمہاری....!“

”خیر....! میں سمجھا تھا عمران کی.... مجھے یونہی بندھا رہے دو لیکن میرے ہاتھ آزاد کر کے ان میں کوئی کتاب تھا دو.... پھر میں تم سے کچھ نہیں پوچھوں گا۔!“

دوسرے نے آگے بڑھ کر اس کے منہ پر الٹا ہاتھ مارا۔

”سبق سنے بغیر ہی....؟“ جیمسن نے بڑے سکون سے اعتراض کیا۔

”شٹ اپ....!“

”یا انگریزی میں بات کر لو یا اردو میں.... سخت جاہل معلوم ہوتے ہو۔!“

ایک ہاتھ پھر پڑا اور ساتھ ہی کہا گیا۔

”عنقریب تمہارا ساتھ پیچھے والا ہے....!“

”یہ بڑی اچھی بات ہے۔!“ جیمسن کے لہجے کا سکون بدستور قائم رہا۔

”کیا خیال ہے....؟ وہ عمران کے ٹھکانے سے واقف ہو گا۔!“

”ہونا تو چاہئے....!“ جیمسن نے جواب دیا۔

دو فٹ تین آدمی ایک بڑا تھیلا اٹھائے بائیں جانب کے دروازے سے اندر داخل ہوئے۔

تھیلا فرش پر رکھ دیا گیا۔

”اسے بھی تھیلے سے نکال کر برابر والے ستون سے باندھ دو....!“ ایک آدمی بولا۔

لیکن تھیلے کا منہ کھلتے ہی جیمسن پر تشدد کرنے والے دونوں آدمی بُری طرح بوکھلا گئے۔
جیمسن نے بھی اُسے دیکھا.... یہ تو وہی تھا جس نے ڈورو تھی کے سلسلے میں ان سے جھگڑا
کیا تھا لیکن اب زندہ نہیں معلوم ہوتا تھا۔

لاش تھیلے سے نکالی گئی۔ تھیلا لانے والے بھی بدحواس نظر آنے لگے تھے۔
”یہ تو.... باس ہے....!“ اُن میں سے ایک کی زبان سے بمشکل نکلا۔

اچانک کوئی دیوار سے صحن میں کودا اور وہ سب اچھل پڑے.... کودنے والے کے ہاتھ میں
اعشار یہ چار پانچ کاریو الورتھا۔

وہ انہیں کور کرتا ہوا بولا۔ ”اُسے کھول دو.... اور بقیہ لوگ اپنے ہاتھ اٹھائے رہیں۔!“
جیمسن آنکھیں پھاڑ پھاڑ کر اس خدائی فوجدار کو دیکھ رہا تھا۔ لیکن یاد نہ آسکا کہ پہلے بھی کہیں
دیکھا تھا۔

”یہ بھی کلاسیکل ہی ہوئی ہے....!“ وہ اُس وقت بڑبڑایا جب ایک آدمی اُسے ستون سے
کھول رہا تھا۔

جیمسن کے آزاد ہوتے ہی نووارد نے اس سے کہا۔ ”اب تم اسی رسی کے چھوٹے چھوٹے
ٹکڑے کرو.... اور ان سبھوں کے ہاتھ پشت پر باندھ دو....!“

اس کام میں پندرہ بیس منٹ صرف ہوئے تھے.... اس کے بعد جیمسن نے نووارد سے
پوچھا۔ ”مجھے کس طرح لے چلو گے۔!“

”گمدمگدھ کی پشت سے باندھ کر....!“ جواب ملا.... اس بار جیمسن نے عمران کی آواز پہچان
لی تھی۔

”واقعی کلاسیکل....!“ وہ دانت نکال کر بولا۔

”باہر تمہاری گاڑی موجود ہے.... رفوچکر ہو جاؤ....!“

”کلو کیٹل لینکو تیج بولتے ہیں آپ.... سبحان اللہ....!“

”لینکو تیج کے بچے اب کھسکو.... مگر نہیں.... میں جا رہا ہوں....!“

”کیا بات ہوئی جناب عالی....؟“

”ایک منٹ ٹھہرو.... میں ابھی آیا....!“

وہ چلا گیا.... تھوڑی دیر بعد واپس آیا.... اور قیدیوں سے ڈاکٹر الٹھم کے بارے میں پوچھنے لگا۔

”ہم کسی ڈاکٹر الٹھم کو نہیں جانتے!“ ایک آدمی نے کہا اور لاش کی طرف اشارہ کر کے بولا۔ ”ہم تو فلپ صاحب کے ملازم تھے اور انہیں عمران نامی کسی آدمی کی تلاش تھی!“

”کیا یہ یہیں رہتا تھا....!“

”جی نہیں.... اُن کی کوٹھی عالم گیر روڈ پر ہے.... اور ریگل لاج کہلاتی ہے!“

”لو سی سے اس کا کیا رشتہ ہے....؟“

”ہم نہیں جانتے....!“

وہ جیمسن کو ایک طرف لے جا کر بولا۔ ”اب تم چلتے پھرتے نظر آؤ.... میں نے اس مال غنیمت کے لئے کمیشن فیاض کو فون کر دیا ہے۔!“

”یہ تو اچھا نہیں کیا آپ نے جناب عالی....!“ جیمسن نے پر تشویش لہجے میں کہا۔

”کیوں....؟“

”اب ہم پر ان کا دباؤ بڑھ جائے گا.... دراصل ہم دونوں آپ ہی کو تلاش کرتے پھر رہے تھے کپتان صاحب نے فرمایا تھا کہ اگر ہم نے آپ کو نہ ڈھونڈ نکالا تو ہم بھی اس کیس میں نتھی کر لئے جائیں گے۔!“

”نتھی ہو جانا....!“ عمران نے لا پرواہی سے کہا۔

”یعنی کہ ہم دونوں جیل چلے جائیں گے۔!“

”کیا فرق پڑتا ہے.... اب دفع ہو جاؤ.... میں نہیں چاہتا کہ فیاض تمہارے نکل جانے سے پہلے یہاں پہنچے....!“

”او کے سر....!“ جیمسن پیشانی کو ہاتھ لگا کر وہاں سے نکل بھاگا۔

گاڑی موجود تھی.... پھر بھاگا ہے تو مڑ کر دیکھنے کی بھی زحمت گوارا نہیں کی لیکن اب وہ گھر نہیں جانا چاہتا تھا جلدی میں عمران سے ظفر کے بارے میں بھی کچھ نہیں پوچھ سکا تھا.... اس سے متعلق اُسے تشویش تھی۔

پھر گاڑی ایک جگہ ایک حجام کی دوکان کے سامنے روکی اور ڈاڑھی مونچھوں کی صفائی کا

منصوبہ بنا کر دوکان میں داخل ہو گیا۔



کیپٹن فیاض.... تنہا ہی روانہ ہوا تھا.... کیونکہ عمران نے فون پر اُس سے صرف اتنا کہا تھا کہ وہ فلاں مقام پر موجود ہے.... اور اُس سے ملنا چاہتا ہے۔ فیاض نے بتائی ہوئی جگہ پر پہنچ کر گاڑی روکی.... مکان کا دروازہ کھلا ہوا ملا تھا۔ اندر داخل ہوا.... کمرے روشن تھے.... لیکن کہیں بھی کوئی نہ دکھائی دیا.... کمروں سے نکل کر بیرونی برآمدے میں پہنچا۔

چھ آدمی فرش پر پڑے نظر آئے.... لیکن اُن میں ایک لاش بھی تو تھی کسی سفید قام غیر ملکی کی لاش.... پانچ آدمی دیسی تھے.... جن کے ہاتھ پشت پر بندھے ہوئے تھے۔

”اس کو کس نے قتل کیا ہے....؟“ کچھ دیر بعد اُس نے سوال کیا۔

”ہم نہیں جانتے....!“ جواب ملا....!

”یہ کون ہے....؟“

”فلپ صاحب....!“

فیاض کسی سوچ میں پڑ گیا.... پھر انہیں وہیں چھوڑ کر اُس کمرے میں آیا جہاں فون رکھا تھا۔ اُس علاقے کے تھانے کے نمبر ڈائیل کئے اور انچارج کو جمعیت کے ساتھ وہاں پہنچنے کی

ہدایت دی۔

واپسی پر اس نے قیدیوں سے پوچھ گچھ شروع کی۔

”ہم فلپ صاحب کے ملازم تھے....!“ ایک نے جواب دیا۔ ”انہیں عمران نامی کسی شخص کی

تلاش تھی۔ اس کے لئے وہ ظفر اور جیمسن نامی دو آدمیوں کے پیچھے لگے تھے۔ ظفر کو وہ خود لے گئے تھے اور جیمسن کو ہم یہاں اٹھالائے تھے۔!“

”ظفر کو وہ کہاں لے گیا تھا....؟“

”عالم گیر روڈ پر ریگل لاج ہے.... فلپ صاحب کی کوٹھی.... ہمارے تین آدمی ریگل لاج

کی پشت پر اس تھیلے کے منتظر تھے.... اس میں ظفر کو بحالت بیہوشی لانا تھا.... تھیلہ آیا تو اس میں

ظفر کی بجائے باس کی لاش نکلی....!“

”جیمسن کہاں گیا....؟“

”دیوار سے ایک خوف ناک شکل والا آدمی کودا تھا.... اُس نے جنسن کو کھول کر بھگا دیا اور ہم کو باندھ کر ڈال دیا۔“

”خوف ناک شکل والا....؟“

”جی ہاں.... بڑی ڈراؤنی شکل تھی....!“

فیاض دانت پیس کر رہ گیا.... کیونکہ فون پر تو اُس نے عمران ہی کی آواز سنی تھی۔

”کیا فلپ ڈاکٹر الٹھم کا ساتھی تھا....؟“ فیاض نے کچھ دیر بعد پوچھا۔

”ہمیں نہیں معلوم صاحب.... خوف ناک شکل والے نے بھی ہم سے کسی ڈاکٹر الٹھم کے

بارے میں پوچھا تھا ہم اس نام کے کسی آدمی کو نہیں جانتے۔!“

اتنے میں باہر سے پولیس کار کے سائرن کی آواز آئی اور فیاض انہیں وہیں چھوڑ کر صدر

دروازے کی طرف آیا۔ علاقے کا اسٹیشن انچارج گاڑی سے اتر رہا تھا.... فیاض اُسے ہدایت دینے

کے لئے باہر نکلا ہی تھا کہ مکان کے اندر زبردست قسم کے دھماکے کی آواز سنی۔

فیاض جھپٹ کر پولیس کار کے قریب پہنچا اور مسلح جوانوں نے رائفلیں کاندھوں سے اتار

کر پوزیشن لے لی.... انچارج نے بھی ہولسٹر سے ریوالور نکال لیا تھا۔

انہوں نے کھلے ہوئے دروازے سے گہرے دھوئیں کا بادل باہر نکلتے دیکھا۔

اچانک فیاض نے مکان کے عقبی دروازے کی طرف دوڑ لگائی.... لیکن اس کے وہاں پہنچنے

سے قبل ہی دروازے کے قریب کھڑی ہوئی جیب فراٹے بھرتی آگے بڑھتی چلی گئی۔

! ”ٹھہرو....! ورنہ گولی مار دوں گا....!“ فیاض حلق پھاڑ کر دہاڑا لیکن فوراً ہی کھانسنے لگا

کیونکہ ادھر بھی دھواں ہی دھواں تھا۔

جیب جس کی عقبی سرخ روشنیاں بکھی ہوئی تھیں اندھیرے میں غائب ہو چکی تھی۔

تھوڑی دیر بعد جب دھوئیں کے بادل چھٹ گئے تو وہ لوگ مکان کے اندر پہنچے.... پانچوں

قیدی بیہوش پڑے تھے۔ لیکن لاش غائب تھی۔

فیاض نے دل ہی دل میں عمران کو ایک گندی سی گالی دی اور سوچنے لگا۔ اگر مردود نے فون

پر ڈھنگ کی بات کی ہوتی تو وہ تنہا کیوں آتا.... اتنی دیر کیوں لگتی کہ لاش کوئی اور اٹھالے جاتا۔

اُس نے وہیں سے اپنے ایک ماتحت ڈپٹی سپرنٹنڈنٹ کو فون پر ہدایت دی کہ ریگل لاج کو

فوری طور پر گھیرے میں لے کر اس کا انتظار کیا جائے۔

ان پانچوں قیدیوں کو علاقے کے اسٹیشن انچارج کے حوالے کرتے ہوئے کہا ”انہیں حوالات میں رکھا جائے.... ان سے کسی قسم کی پوچھ گچھ نہ کی جائے۔!“
”بہت بہتر جناب....!“

وہاں سے سیدھا ریگل لاج پہنچا اس کی ہدایت کے مطابق عمارت پولیس کے نرغے میں تھی۔ صدر دروازہ مقفل تھا.... وہ چار ماتحتوں کے ساتھ اندر داخل ہوا۔ عمارت کی تلاشی شروع ہوئی لیکن کہیں بھی کوئی ایسی علامت نظر نہ آئی جس کی بناء پر کچھ دیر قبل کئے جانے والے قتل کا ثبوت فراہم ہو سکتا۔ کوئی ایسی دستاویز بھی ہاتھ نہ لگی جس سے قتل کی شخصیت پر روشنی پڑ سکتی۔ تلاش جاری ہی تھی کہ برابر والے کمرے میں فون کی گھنٹی بجی۔!

فیاض جھپٹ کر وہاں پہنچا تھا.... ریسور اٹھا کر خالص انگریزی لہجے میں ”ہلو“ کہی۔
”انگریز بننے کی کوشش نہ کرو....!“ دوسری طرف سے عمران کی آواز آئی۔
”خدا تمہیں غارت کرے....!“ فیاض دانت پیس کر بولا۔ ”تم کہاں ہو....؟“
”اب بیواؤں کی طرح کو سننے بیٹھ گئے۔!“

”کیوں مجھے ذلیل کر رہے ہو....؟“ فیاض نے بے بسی سے کہا۔
”ظفر اور جیمسن محض تمہاری وجہ سے دشواری میں پڑے ہیں....!“
”وہ دونوں اب کہاں ہیں....؟“

”میں نہیں جانتا....!“

”تو اس کا یہ مطلب ہوا کہ ظفر ہی نے وہ لاش تھیلے میں ٹھونس کر وہاں بھجوائی تھی....؟“
”خدا جانے.... میں تو جیمسن کو اغوا کرنے والوں کا تعاقب کرتا ہوا وہاں پہنچا تھا....!“
”مجھ سے فوراً ملو ورنہ اچھا نہیں ہوگا....!“

”آخر کیوں....؟“

”اگلی گھنٹہ کی طرف سے دھمکی موصول ہوئی ہے کہ اگر ریٹا ولیز کو رہانہ کر دیا گیا تو پورے شہر کو جہنم بنا کر رکھ دے گا۔!“

”میں نے آج تک جہنم نہیں دیکھا....!“ عمران کی چہکار سنائی دی.... ”ہر گز رہانہ کرنا۔!“

”رحمان صاحب.... تم سے ملنا چاہتے ہیں۔“

”ان سے کہہ دو.... اگر ابھی ملاقات ہو گئی تو پھر دوسری ملاقات بروز قیامت ہی ہوئے

گی۔ الا ماشاء اللہ....!“

”جہنم میں جاؤ....!“

”چلا جاؤں گا.... لیکن یہ بتاؤ.... وہاں کوئی خاص چیز ہاتھ لگی۔!“

”کچھ بھی نہیں....!“

”اچھا تو سنو فیاض.... لاش کا علم تمہارے اور ان پانچوں آدمیوں کے علاوہ اور کسی کو بھ

نہیں لہذا گول کر جاؤ....!“

”کیا تمہیں علم ہے کہ کس نے وہاں سے لاش اٹھائی تھی....؟“

”ہاں....! میں جانتا ہوں.... اور ان کی اسی حرکت کی بناء پر یہ جان گیا ہوں کہ لاش کہا

لے جائی گئی ہے۔!“

”تب تو ٹھیک ہے....!“

”ان پانچوں کو اس دھمکی کے ساتھ رہا کر دو کہ اگر انہوں نے کسی سے بھی فلپ کی لاش

تذکرہ کیا تو سیدھے پھانسی کے تختے ہی تک پہنچیں گے۔!“

”آخر کیوں....؟“

”اچھا تو پھر انہیں گلے کا ہار بنائے فلپ کی لاش ڈھونڈتے پھر دو....!“

”تم تو جانتے ہی ہو کہ لاش کہاں ہے۔!“

”جان من.... وہاں تو اب اس کی راکھ بھی نہ ملے گی.... بجلی گھر کی ایٹمی بھٹی اسے ہض

کر گئی۔!“

”تو کیا بجلی گھر....؟“

”بس خاموش.... دوسرا لفظ زبان سے نہ نکلے.... اپنے کام سے کام رکھو.... یہ سر سلطان

کے محکمے کا کیس ہے۔!“

”لیکن مجھ پر میرے محکمے کا دباؤ ہے۔!“

”اسی دباؤ کے تلے چادر اوڑھ کر چین سے سو جاؤ.... یا پھر ظفر الملک اور جیمسن کی تلاثر

جاری رکھو.... اس طرح تمہارے روزنامے کا پیٹ بھی بھرتا رہے گا۔“
 ”خدا سمجھے تم سے....!“

”ہائے اتنی نسوانیت کیوں سوار ہے تم پر....؟“ عمران نے چپک کر کہا اور دوسری طرف سے سلسلہ منقطع ہونے کی آواز سن کر فیاض نے بھی ریسور رکھ دیا۔



لوسی سائیکو مینشن کے ایک کمرے میں آرام کرسی پر نیم دراز تھی۔! سر شام چہرے پر پائی جانے والی تازگی گہرے اضمحلال میں تبدیل ہو کر نقوش کا تیکھا پن ختم کر چکی تھی۔ آنکھیں ویران سی لگ رہی تھیں.... دفعتاً وہ سیدھی ہو بیٹھی.... کوئی دروازہ کھول کر کمرے میں داخل ہو رہا تھا۔

دروازہ کھلا اور ایک آدمی کھانے کی ٹرالی دھکیلتا ہوا کمرے میں داخل ہوا۔
 ”مم.... مسٹر ظفر کہاں ہیں....؟“ لوسی نے مردہ سی آواز میں اُس سے پوچھا۔

”میں کسی مسٹر ظفر کو نہیں جانتا.... آپ کھانا کھائیے....!“

”مم.... میں.... انہی کے ساتھ آئی تھی۔!“

”یہاں کوئی کسی کے بارے میں کچھ نہیں جانتا.... سب اپنی اپنی ڈیوٹی انجام دیتے ہیں۔!“

”یہاں کا مالک کون ہے....؟“

نو وارد نے کوئی جواب نہ دیا.... کھانے کی ٹرالی وہیں چھوڑ کر باہر چلا گیا۔ ظفر نے اُسے ہدایت کر دی تھی کہ کمرے ہی تک محدود رہے۔ دروازہ کھول کر دوسری جانب دیکھنے کی بھی اجازت نہیں دی تھی۔

اس نے اٹھ کر تھوڑا سا کھانا کھایا اور پھر آرام کرسی پر جالیٹی.... اُس کی سمجھ میں نہیں آرہا تھا کہ کس قسم کے لوگوں میں آ پھنسی ہے۔! کچھ دیر بعد نیند کے غلبے کا مقابلہ نہ کر سکی.... پتا نہیں کب تک سوتی رہی پھر جھنجھوڑے جانے پر جاگی تھی۔

وہ سمجھی تھی ظفر ہو گا.... لیکن اُس کی بجائے کوئی اور تھا۔

اُس نے بو کھلائے ہوئے لہجے میں لوسی سے کہا۔ ”چپ چاپ یہاں سے نکل چلو....!“

”کہاں....؟ تم کون ہو....!“

”کوئی دوست ہی یہاں اس قسم کا خطرہ مول لے سکتا ہے۔!“

”ظفر کہاں ہے....؟“

”اُسے جہنم میں جھونکو.... وہ دوست نہیں ہو سکتا۔!“

”تم میرے لئے بالکل اجنبی ہو....!“

”اچھی بات ہے تو پھر پولیس ہی تمہاری مزاج پر سی کرے گی۔ ظفر گرفتار کیا جا چکا ہے۔

قلب کی لاش پولیس کے ہاتھ لگ گئی ہے۔!“

”تمہیں کس نے بھیجا....؟“

”کیا اب بھی یہ بتانے کی ضرورت باقی رہتی ہے۔!“ نووارد نے بے حد تلخ لہجے میں کہا۔

لوسی نے اُسے غور سے دیکھا.... صورت سے اول درجے کا احمق معلوم ہوتا تھا۔

”اچھا.... چلو!“ وہ اٹھتی ہوئی بولی۔

نووارد نے کہا۔ ”میرا ہاتھ پکڑ لو میں لائٹ آف کرنے جا رہا ہوں۔ باہر بھی اندھیرا ہے۔!“

اس کا ہاتھ پکڑ کر اُسے تاریکی میں دیر تک چلنا پڑا۔ پھر وہ کھلے آسمان کے نیچے آگئے تھے۔

یہاں وہ ایک بند گاڑی میں بیٹھے.... گاڑی کوئی اور ڈرائیو کر رہا تھا۔ گاڑی کا یہ حصہ

ایئر کنڈیشنڈ معلوم ہوتا تھا اور پوری طرح روشن تھا۔ وہ حیرت سے نووارد کو دیکھے جا رہی تھی۔

”اب تم مجھے کہاں لے جاؤ گے....؟“

”کسی محفوظ جگہ پر....!“

”کیا ظفر سے پولیس نے سب کچھ اگلا لیا ہے....؟“

”ہاں.... اُس نے اپنے بیان میں کہا ہے کہ قلب تمہاری چلائی ہوئی گولی کا شکار ہوا تھا۔!“

”میرے خدا میں کیا کروں....!“

”خدا اس سوال کا جواب دینے نہیں آئے گا.... لہذا میری بات پر کان دھرو....!“

”کہو.... کیا کہنا چاہتے ہو....؟“

”کچھ بھی نہیں....!“

”کیا بات ہوئی....؟“

”سب کچھ بھول جاؤ.... جیسے کچھ ہوا ہی نہ ہو۔!“

”تم آخر ہو کون....؟“

”وہی جس کی تلاش تھی تم دونوں کو....!“

”نہیں....!“ لوسی بوکھلا کر کھڑی ہو گئی۔

”یقین کرو....!“

”تم عمران نہیں ہو سکتے.... وہ شاید کوئی بہت ہی خون خوار آدمی ہے۔!“

”خواہ مخواہ....!“

”جس سے اس قسم کے لوگ خائف ہوں وہ خود کیا ہو گا.... کبھی تم نے اپنی شکل بھی

دیکھی ہے آئینے میں....!“ لوسی ہنس پڑی۔

”روز دیکھتا ہوں.... کوئی اور تھوڑا ہی شیو کر جاتا ہے....!“ نووار نے احتقانہ انداز میں ہنس

کر کہا۔

گاڑی کسی جگہ رکی اور ان کے لئے عقبی دروازہ کھولا گیا.... اس سے قبل ہی اجنبی نے اندر

کی روشنی بجھا دی تھی۔

”چلو اترو....!“ اس نے لوسی سے کہا۔

دونوں نیچے اترے گاڑی کا دروازہ بند کیا گیا.... اور پھر دوبارہ اشارت ہو کر آگے بڑھ گئی۔

وہ گہری تاریکی میں کھڑے تھے۔

”ہم کہاں ہیں....؟“ لوسی نے پوچھا۔

”کیا تم سمندر کی لہروں کا شور نہیں سن رہی....؟“

”اوہ.... لیکن کیوں....؟“

”شہر کے ہنگاموں سے دور ہم زیادہ خوش رہ سکیں گے۔!“

”سچ بتاؤ.... تم کون ہو اور کیا چاہتے ہو....؟“

”میں عمران ہوں.... اور آج تک خود میری سمجھ میں نہیں آسکا کہ میں کیا چاہتا ہوں۔!“

”فضول باتیں مت کرو.... تم عمران نہیں ہو سکتے۔!“

”مارو گولی.... کیا رکھا ہے.... ان باتوں میں.... مقصد تو یہ ہے کہ تم پولیس کے ہتھے نہ

پڑھنے پاؤ.... اور بلیک میلرز کی ایک تنظیم سے بھی تمہارا چھکارا ہو جائے۔!“

”کیا عمران کسی تنظیم کا سربراہ ہے.....؟“

”بلیک میلرز کی بہت بڑی تنظیم کا سربراہ.... اور ظفر الملک اس کا آلہ کار ہے۔!“

”تو تم عمران نہیں ہو.....؟“

عمران نے ہنس کر کہا۔ ”میں تو مذاق کر رہا تھا۔!“

”پھر تم کون ہو.....؟“

”ڈھمپ.....!“

”یہ کیسا نام ہے.....؟“

”ایک بے معنی نام ہے..... لیکن ہے زوردار..... جیسے پہاڑ سر پر آگرا ہو.....!“

”تو کیا اب ہم یہیں کھڑے رہیں گے۔!“

”نہیں چلو.....!“ وہ اس کا ہاتھ پکڑ کر آگے بڑھتا ہوا بولا۔

لوسی کو محسوس ہو رہا تھا جیسے وہ نشیب سے اوپر جا رہے ہوں۔!

ذرا ہی سی دیر میں سانس پھول گیا اور وہ ہانپتی ہوئی بولی۔ ”کیا بات چیت کے لئے سطح سمندر

سے کوئی مخصوص بلندی درکار ہے.....؟“

”بس..... بس..... ٹیلے کے اوہر ہمیں پناہ مل جائے گی۔!“ اجنبی ہنس کر بولا۔

اوپر پہنچ کر دوسری طرف نشیب میں کہیں کہیں مدھم سی روشنیاں نظر آئیں۔

”اوہو..... شاید ہم ڈائنمنڈ بیچ کے آس پاس ہیں۔!“ لوسی بول پڑی۔

”اندھیرے میں بھی پہچان لیا..... کمال ہے.....!“

”یہاں فلپ کا بھی ایک ہٹ ہے..... اکثر ادھر آئی ہوں۔!“

”ہوگا.....!“ اجنبی نے لا پرواہی سے کہا۔ ”میں تو تمہیں اپنے ہٹ میں لے چل رہا ہوں۔!“

لوسی کچھ نہ بولی..... ٹیلے سے اتر کر وہ روشنیوں کی طرف بڑھتے رہے۔ بالآخر ”ہٹوں“ کی

بستی میں پہنچ کر اجنبی نے ایک ہٹ کا قفل کھولا۔

کچھ دیر بعد کیروسین لمپ کی مدھم روشنی میں وہ دونوں ایک دوسرے کو گھورے جا رہے

تھے۔ دفعتاً لوسی مسکرائی اور اجنبی کے چہرے پر چھائی ہوئی حماقت کچھ اور زیادہ گہری ہو گئی۔

”سچ بتاؤ..... کیوں لائے ہو یہاں.....!“ لوسی نے سوال کیا۔

”کیا تم کر سچین ہو....؟“ اجنبی پوچھ بیٹھا۔

”میرا نام لوسی ہے.... نام ہی سے کر سچین معلوم ہوتی ہوں۔!“

”لیکن افسوس کا مقام ہے کہ صیہونیوں کا آلہ کار بنی ہو....!“

”کیا مطلب....!“

”قلب کون تھا....؟“

”وہ بھی کر سچین تھا۔!“

”ہر گز نہیں.... یہودی تھا۔!“

”تم کیا جانو....؟“

”اچھا یہی بتاؤ کہ عمران کو کیوں تلاش کرتی پھر رہی تھیں۔!“

”وہ بلیک میلر ہے....! قلب کے کچھ دوستوں کو بلیک میل کرنا چاہتا تھا....!“

”اور قلب کے دوست بڑے خطرناک ہیں.... تم نے کچھ دیر پہلے اسی انداز میں ان کا ذکر

کیا تھا۔!“

”ہاں.... یہ درست ہے....!“

”تم انہیں جانتی ہو گی....؟“

”صرف ایک کو....!“

”اوہ.... خیر.... ہاں تو میں یہ کہہ رہا تھا کہ تم قلب کی دوستی میں ملک دشمنی کی مرتکب

ہوتی رہی ہو۔!“

”نہیں....!“ لوسی چونک پڑی۔

”یقین کرو یہی بات ہے۔!“

”آخر تم ہو کون....؟“

”ڈھمپ....!“

”مجھ سے کیا چاہتے ہو....؟“

”قلب کے اُن دوستوں کے پتے جنہیں عمران بلیک میل کرنا چاہتا ہے۔!“

”میں صرف ایک کو جانتی ہوں اور وہ خون خوار آدمی ہے۔!“

”اسی کا نام اور پتہ بتاؤ.....!“

”مارک ایولن..... میں ایک بار فلپ ہی کے ساتھ اس سے ملی تھی۔ گینڈے کی طرح مضبوط اور پاگل کتے کی طرح کنکھنا ہے..... مکمل پتہ نہیں جانتی..... بس ایک دن فلپ کو کہتے سنا تھا کہ وہ جزیرہ موبار میں کہیں رہتا ہے۔!“

”فلپ نے یہ بھی بتایا ہو گا کہ عمران اسی کے ڈر سے چھپا پھر تا ہے۔!“

”ہاں..... آں..... شاید کہا تھا اُس نے.....!“

”ظفر اور جیمسن کے بارے میں کیا بتایا تھا۔!“

”یہی کہ عمران انہی دونوں کے توسط سے ہاتھ آسکے گا۔!“

”فلپ سے تمہاری دوستی کتنی پرانی تھی۔!“

”وہ پچھلے مہینے مجھے ملا تھا.....!“

”تم خود کہاں رہتی ہو اور کیا کرتی ہو.....!“

”جیمبر آف کامرس میں ٹائپسٹ ہوں۔!“

”تب پھر تمہاری ملازمت بھی گئی۔!“

”میں ایک ماہ کی چھٹی پر ہوں..... ویسے تم نے مجھے بڑی الجھن میں ڈال دیا ہے۔!“

”میں نے ڈال دیا ہے..... یا تم خود پڑی ہو۔!“

”میں اس کی بات نہیں کر رہی..... آخر مجھ سے وطن دشمنی کیونکر سرزد ہوئی۔!“

”آہستہ آہستہ خود ہی سمجھ جاؤ گی..... اب سو جاؤ.....!“

”تم مجھے کب تک پولیس سے بچائے رکھ سکو گے۔!“

”اُس الجھن میں نہ پڑو..... سو جاؤ.....!“

”ایسے حالات میں مجھے نیند نہ آسکے گی..... میرا خیال ہے کہ وہاں کھانے میں مجھے کوئی

خواب آور چیز دی گئی تھی۔!“

اجنبی کچھ نہ بولا۔ لوسی نے محسوس کیا کہ خود اُس کی پلکیں نیند سے بوجھل ہوئی جا رہی ہیں۔

پھر وہ کرسی پر بیٹھے بیٹھے ہی سو گیا تھا۔

لوسی نے اٹھ کر لیمپ کی لو کچھ اور تیز کر دی اور اس کے چہرے کو غور سے دیکھنے لگی نہ جانے

کیوں اُسے محسوس ہو رہا تھا جیسے وہ کوئی ننھا سا بچہ ہو اور اپنی معصوم شرارتوں کی بناء پر پٹ جانے کے بعد رودھو کر سو گیا ہو۔ کتنی معصومیت تھی اس کے چہرے پر وہ کوئی بُرا آدمی نہیں ہو سکتا۔ لیکن نام عجیب تھا ڈھمپ۔ پہلے اُس نے اپنا نام عمران بتایا تھا.... آخر کیوں....؟ ہو سکتا ہے عمران کا کوئی ساتھی....؟ جسے بلیک میل کر کے غلط راستوں پر ڈالا گیا ہو.... بہر حال کوئی بھی ہو اُسے اس کی ہم نشینی سے وحشت نہیں ہوئی تھی بلکہ وہ تو ایک طرح کی طمانیت محسوس کر رہی تھی۔ اچانک اُسے قلب کی موت یاد آئی اور وہ کانپ گئی۔

ڈھمپ سوتے میں مسکرا رہا تھا.... وہ خود بھی غیر ارادی طور پر مسکرا پڑی.... ڈھمپ کے خوابیدہ چہرے کی معصومیت کچھ اور بڑھ گئی تھی.... اسے دیکھتے دیکھتے خود اس کی آنکھیں بھی نیند کے کھر میں ڈوبتی چلی گئیں۔

پھر جاگی تو ڈھمپ کی کرسی خالی تھی.... اور کھڑکی سے سورج کی اولین شعاع کمرے میں در آئی تھیں۔ وہ طویل انگڑائی لے کر اٹھ کھڑی ہوئی۔
”ڈھمپ....!“ اس نے مسکرا کر ہانک لگائی۔

”ادھر.... ادھر کچن میں ہوں....!“ کچھ فاصلے سے آواز آئی۔

ساتھ ہی اُس نے تلے جانے والے انڈوں کی مہک بھی محسوس کی اور اسی سمت بڑھتی چلی گئی جدھر سے آواز آئی تھی۔ اُس نے اسے فرائننگ پین میں انڈے توڑتے دیکھا۔

”باتھ روم.... بیڈ روم میں ہے....!“ اس نے اس کی طرف توجہ دیئے بغیر کہا۔

”مگر تم.... یہ کیا کر رہے ہو.... مجھے جگادیا ہوتا۔!“

”تم مہمان ہو.... جاؤ....!“

وہ چند لمحے اسے غور سے دیکھتی رہی اور پھر وہاں سے چلی گئی۔

پندرہ بیس منٹ بعد وہ ناشتے کی میز پر تھے۔ ڈھمپ اس سے کہہ رہا تھا ”کافی تیار کرنا ہر ایک

کے بس کاروگ نہیں۔!“

”تم کچن کے بھی ماہر معلوم ہوتے ہو....!“ لوسی مسکرائی۔

”کیا کروں.... مجبوری.... میں اپنے والدین کے بچپن ہی میں مر گیا تھا۔!“

”غالباً تم الٹی بات کہہ گئے ہو....!“

”ہاں شاید....!“ وہ نوالہ چباتا ہوا بولا۔ ”پھر جسے تم عمران کہتی ہو اس نے مجھے پال پوس کر جوان کیا اور اس راستے پر ڈال دیا۔!“

”کس راستے پر....؟“

”میں اس کے لئے کام کرتا ہوں.... وہ بلیک میلر ہے....! کبھی راشی پولیس آفیسروں کو بلیک میل کرتا ہے اور کبھی مجرموں کو.... لیکن ایسے مجرموں کو موت کے گھاٹ اتار دیتا ہے جن پر ملک دشمنی کا شبہ ہو جائے.... اس نے تمہیں اسی لئے پولیس کے ہتھے نہیں چڑھنے دیا کہ تم نے ایک غیر ملکی جاسوس کو قتل کیا ہے۔!“

”تو کیا سچ مچ.... فلپ....؟“

”ہاں.... وہ ایک ایسی تنظیم کا فرد تھا جو مختلف حیلوں سے ساری دنیا کی دولت پر خود قابض رہنا چاہتی ہے۔!“

”پچھلی رات تم یہودیوں کی بات کر رہے تھے۔!“

”ہاں.... وہ صیہونی تھا.... تمہارا فلپ....!“

”میرا فلپ نہ کہو.... ہم صرف دوست تھے۔ بڑا ہنسوز آدمی تھا.... یہی چیز دوستی کا باعث بنی تھی.... اور کچھ بھی نہیں۔!“

”خیر بہر حال.... صیہونی تنظیم عیسائیوں اور مسلمانوں کو نیست و نابود کر دینا چاہتی ہے.... آنکھیں پھیلا کر دیکھو تو تمہیں دنیا کا بڑا حصہ صیہونی سرمائے میں جکڑا ہوا نظر آئے گا۔ اس کے بہترین دماغ آئے دن طرح طرح کے فلسفے تراش کر غیر صیہونی دماغوں کو پراگندہ کرتے رہتے ہیں۔ مثال کے طور پر موجودہ ”ہپی ازم“ صیہونیوں کی کوششوں کا نتیجہ ہے۔!“

”تم ان معاملات پر بڑی ذہانت سے گفتگو کر سکتے ہو.... لیکن صورت سے تو ایسے نہیں معلوم ہوتے۔!“

”شاید میں بہت زیادہ بے وقوفی کی باتیں کر رہا ہوں....!“ اُس نے مغموں لہجے میں کہا اور بہت زیادہ اداس نظر آنے لگا۔

”نہیں.... ایسی کوئی بات نہیں.... بہت پیارے آدمی ہو۔!“

”اب اتنا بھی بیوقوف نہ سمجھو کہ اسے سچ سمجھ لوں گا۔ آج تک کسی لڑکی نے مجھے منہ نہیں

”ای۔!“

”لڑکیاں احمق ہیں....! وہ شخصی جو ہر کو پر کھنا کیا جانیں....!“

”تم پر کھ سکتی ہو....؟“ اس نے احمقانہ لہجے میں پوچھا۔

”ہوں.... ہوں.... چلو کافی پیو ٹھنڈی ہو رہی ہے۔!“

وہ پیالی اٹھا کر جلدی جلدی گھونٹ لینے لگا.... ایسا معلوم ہوتا تھا جیسے اپنی آنکھوں سے

ھٹکنے والے موٹے موٹے قطروں سے بالکل ہی بے خبر ہو۔!

لوسی اسے حیرت سے دیکھتی رہی لیکن کچھ بولی نہیں۔

ناشتے کے بعد ڈھمپ نے کہا۔ ”آج ہم موبار چلیں گے۔!“

”کیوں شامت آئی ہے....!“ لوسی نے کہا۔ ”موبار کوئی بہت بڑا جزیرہ نہیں ہے۔! اور

مارک ایولن مجھے پہچانتا ہے۔!“

”تم اس کی فکر نہ کرو....! عمران کا شاگرد ہوں.... اس طرح تمہاری شکل تبدیل کر دوں گا

کہ تمہارے والدین بھی نہ پہچان سکیں۔!“

”سچ سچ....!“

”یقین کرو....! ابھی دیکھ لینا....!“



اسی شام کو ظفر چہرے پر گھنی ڈاڑھی لگائے جیمسن کو تلاش کرتا پھر رہا تھا۔ گھر مقفل ملا....

گاڑی کا بھی کہیں پتا نہیں تھا۔

وہ سوچ رہا تھا کہیں جیمسن دوبارہ نہ ان کے ہتھے چڑھ گیا ہو۔!

پھر اس نے اُسے ان جگہوں پر تلاش کرنا شروع کیا جہاں اس کے ملنے کے امکانات ہو سکتے

تھے.... پبلک لائبریری بھی ایسے ہی مقامات میں سے تھی۔! اگر اس نے گھر کا رخ نہیں کیا تھا تو

کلاسکس کی بھوک مٹانے کے لئے پبلک لائبریری ضرور پہنچا ہوگا۔!

پبلک لائبریری خاصی آباد تھی.... ظفر چاروں طرف نظر دوڑانے لگا لیکن کہیں بھی کوئی

بے مرمت ڈاڑھی والا نہ دکھائی دیا۔ تھک گیا تھا لہذا اس نے سوچا کیوں نہ کچھ دیر یہیں بیٹھا

جائے.... ایک اخبار اٹھا کر وقت ضائع کرنے لگا۔

اچانک کسی کی کھانسی سن کر چو نکا اور تھوڑے فاصلے پر بیٹھے ہوئے کھانسنے والے کو گھور لگا۔ یہ ایک خوش رو نوجوان تھا.... ڈاڑھی مونچھیں صاف تھیں اور سر کے بال بڑی نفاست سے تراشے گئے تھے۔ آنکھوں پر ریم لیس فریم کی ہلکی پھلکی عینک تھی۔

ظفر نے ہونٹ سکڑے لیکن کچھ بولا نہیں.... یہ صد فیصد جیمسن تھا جس کے ہاتھوں میں ایک موٹی سی اور کسی قدر کرم خوردہ کتاب تھی!

ظفر اپنی جگہ سے اٹھ کر اس کے قریب دلی کرسی پر جا بیٹھا.... اور آہستہ سے بولا۔ ”وٹو رہے ہو.... کیا چاند سی صورت نکل آئی ہے۔؟“

جیمسن کسی وحشت زدہ جانور کی طرح بھڑکا کیونکہ ظفر نے آواز بدلنے کی کوشش کی تھی۔ ”کیا اب اٹھ کر بھاگے گا....؟“ ظفر نے آواز بدلنے کی کوشش ترک کرتے ہوئے پوچھا۔ ”اوہ....!“ جیمسن نے طویل سانس لے کر کتاب بند کر دی اور بولا۔ ”مجھے اتنی جلد مل بیٹھنے کی توقع نہیں تھی ورنہ آج کا دن اور جیسے تیسے نکال دینے کی کوشش کرتا۔!“

”کیا مطلب....؟“

”یہاں سے اٹھئے تو بتاؤں....!“ جیمسن اٹھتا ہوا بولا۔

اس نے کتاب کاؤنٹر کلرک کے حوالے کی اور ظفر کے ساتھ باہر نکلا اور ایک سیکنڈ ہینڈ دو کس وگن کا دروازہ کھول کر نہایت ادب سے کھڑا ہو گیا۔

”یہ گاڑی کہاں سے ہاتھ لگی....؟“ ظفر نے حیرت سے پوچھا۔

”آپ بیٹھے تو سہی.... ٹھکانے پر پہنچ کر بتاؤں گا....!“

ظفر گاڑی میں بیٹھ گیا اور جیمسن نے اسٹیرنگ سنبھالتے ہوئے کہا۔ ”بالوں سے نجات پانے کے بعد ایسا محسوس کر رہا ہوں جیسے کل یا پرسوں پیدا ہوا ہوں۔“

”ٹھکانے پر پہنچ کر ہی فیصلہ کر سکوں گا کہ تم نے پیدا ہو کر غلطی تو نہیں کی۔!“ ظفر الملک نے خشک لہجے میں کہا۔

کچھ دیر بعد گاڑی ایک ہوٹل کی کپاؤنڈ میں داخل ہوئی۔ ظفر نے پھر ہونٹ سکڑے اور جیمسن کو گھورنے لگا۔ گاڑی سے اتر کر وہ عمارت میں آئے.... جیمسن نے کاؤنٹر سے کنجی لی اور وہ لفٹ کے ذریعے تیسری منزل پر پہنچے۔!

ایک کمرے کا قفل کھولتے وقت جیمسن نے کہا۔ ”بڑی پرسکون جگہ ہے۔!“
 ”ہو سکتا ہے تھوڑی دیر بعد پرسکون جگہ نہ رہ جائے....!“ ظفر کا لہجہ بڑا غصیلا تھا۔
 دونوں کمرے میں داخل ہوئے اور جیمسن نے کہا۔ ”میں جانتا تھا کہ ایک نہ ایک دن آپ
 سے ملاقات ضرور ہوگی اسی لئے میں نے دو آدمیوں کی رہائش والا کمرہ انگیج کیا تھا۔!“
 ”اب اپنی اس بے پناہ دولت مندی کے راز سے بھی آگاہ کر دو....!“ ظفر نے اس کی
 آنکھوں میں دیکھتے ہوئے کہا۔

”آپ کی صحبت میں رہ کر تھوڑا بہت ذہین بھی ہو گیا ہوں۔!“
 ”تفصیل میں جانے کی ضرورت نہیں....!“ ظفر گھونسا تان کر بولا۔
 ”میں نے سوچا اگر گاڑی میرے پاس رہی تو یقینی طور پر پولیس کے ہتھے چڑھوں گا۔!“
 ”اچھا تو پھر....!“

”گاڑی میں نے فروخت کر دی۔!“

”کیا....؟“

”جی ہاں.... اور نہیں تو کیا نئے ماڈل کی ٹویوٹا پر بیٹھ کر بھیک مانگتا پھرتا۔ میری جیب میں تو
 ایک پائی بھی نہیں تھی۔!“

ظفر نیم مردہ سا ہو کر کرسی میں ڈھیر ہو گیا۔

”اکیس ہزار کی گاڑی پندرہ ہزار میں کھڑے گھاٹ بک گئی۔ ایک ہزار دلال کو دیئے اور چھ
 ہزار کی پرانی گاڑی خرید لی.... آٹھ ہزار محفوظ ہیں۔!“ جیمسن فخریہ لہجے میں کہتا رہا۔ ”آپ جیسے
 ذہین اور عالی مرتبت مالک کے ملازم میں اتنی سوچ بوجھ تو ہونی ہی چاہئے۔!“

”آج سے میں تیرا ملازم.... اور تو میرا مالک....!“ وہ کرسی سے اٹھتا ہوا کراہا اور ایک زور
 دار گھونسا جیمسن کے جڑے پر رسید کر دیا۔

وہ مسہری پر جاگرا تھا.... جڑا دونوں ہاتھوں سے دبائے اٹھا اور بولا ”اب ہم رات کا کھانا
 کھائیں گے.... آپ کیا پسند فرمائیں گے.... یورہائی نس....؟“
 ”زہر....!“ ظفر دانت پیس کر بولا۔

”پھر یہ باقی بچے ہوئے آٹھ ہزار کون خرچ کرے گا.... میں خود کو اتنی بڑی ذمہ داری کا

اہل نہیں سمجھتا۔“

”مردود.... تو نے چھ ہزار کے نقصان پر نئی ٹیوٹا بیج دی جب کہ پورا سال گزرنے پر وہ ہزار سے زیادہ کاڈرپ سیشن نہیں ہوتا۔“

”یہ دیکھنے بیٹھتا تو وہ گھٹنے بھر میں نہ فروخت ہو سکتی۔“

”میں اس چھکڑے پر نہیں بیٹھ سکتا۔“

”فکر نہ کیجئے.... کروڑ پتی عمران صاحب آپ کو نئی امپالا خرید دیں گے۔“

”اب بکواس بند کر.... اور مجھے چین سے مرنے دے۔“ ظفر نے کہا اور جوتوں سمیت مسہری پر ”فلیٹ“ ہو گیا۔



موبار کے فلیٹیز ہوٹل میں انہوں نے قیام کیا تھا.... لوسی بار بار آئینے میں حیرت سے اپنا شکل دیکھتی۔

ڈھمپ نے کہا تھا کہ بدلی ہوئی صورت میں اس کے والدین کو بھی پہچاننے میں پس و پیش ہوگا۔ وہ سوچ رہی تھی اُس نے ٹھیک ہی کہا تھا۔ جب بھی آئینے کی طرف نظر جاتی وہ خود چونکا پڑتی۔ ڈھمپ نے بھی اپنی شکل میں خاصی تبدیلی کر لی تھی اور تاریک شیشوں کی عینک لگانے لگا تھا آٹھ بجے انہوں نے رات کا کھانا کھایا اور چہل قدمی کے لئے نکل کھڑے ہوئے۔

”تمہارے والدین کو تمہاری غیر حاضری پر تشویش ہوگی....؟“ ڈھمپ بولا۔

”میں شہر میں تنہا رہتی ہوں.... میرے والدین سردار گڈھ میں ہیں۔“

”یہ بڑی اچھی بات ہے۔“

”میری سمجھ میں نہیں آتا کہ ہم مارک کو کہاں تلاش کرتے پھریں گے۔“ لوسی نے کہا۔

”مقصد تو تمہیں پولیس سے بچائے رکھنا ہے.... مارک جائے جہنم میں ویسے لگے ہاتھ

بھی کہیں نظر آگیا تو دیکھا جائے گا۔“

ہوا میں خنکی تھی لیکن ناخوش گوار نہیں تھی۔ سر پر تاروں بھرا آسمان صدیوں پرانی کہانیاں

دھرا رہا تھا۔ وہ چلتے چلتے ایک جگہ بیٹھ گئے۔

”میں تصور بھی نہیں کر سکتی تھی کہ کبھی ایسے حالات سے گذرنا ہوگا۔“ لوسی تھکی تھکی

آواز میں بولی۔

”کیا تمہیں ان حالات میں دلچسپی کی کوئی چیز نہیں ملی....؟“

”تم یہ کیوں بھول جاتے ہو کہ میرے ہاتھوں ایک خون ہوا ہے۔!“

”تمہیں بھی بھول جانا چاہئے۔!“

”میرے لئے ناممکن ہے۔!“

”تم نے نادانستہ طور پر صیہونی کو مار کر عیسائیت کے لئے ایک بڑا کارنامہ انجام دیا ہے اور

اپنے وطن کی خدمت کی ہے۔!“

”خدا جانے....!“

”اچھا تو سنو....! میں تمہیں بتاتا ہوں تم نے پچھلے دنوں اخبارات میں کسی نیلے ہاتھ کی

کہانی پڑھی تھی۔!“

”ہاں.... ہاں....!“ لوسی چونک پڑی۔

”وہ ان ہی لوگوں کا کارنامہ تھا جن کی آلہ کار تم نادانستہ طور پر بنی رہی ہو۔ نیلے ہاتھ کا پہلا

شکار رچرڈسن عیسائیوں کی تحریک آزادی بیت المقدس کا سرگرم کارکن تھا۔ دوسری شکار مسز

گوہن کو عمران نے اپنی حکمت عملی سے بچالیا تھا۔!“

”اوہو.... تو اسی لئے وہ لوگ عمران کی تلاش میں ہیں۔!“

”ہاں.... یہی وجہ ہے۔!“

”تو کیا عمران بھی کسی تحریک سے تعلق رکھتا ہے....؟“

”نہیں.... لیکن بیت المقدس پر یہودیوں کا تسلط اسے بھی گوارا نہیں۔!“

”تب تو اسے نیک بد معاش کہنا چاہئے....!“ لوسی ہنس کر بولی۔

”مجرم پولیس سے اتنے خائف نہیں ہیں جتنے عمران سے ہیں۔!“

”اچھا تو اٹھو.... ہم اس کی تلاش جاری رکھیں.... یہاں کے ریستورانوں یا کسی نہ کسی بار

میں وہ ہمیں ضرور دکھائی دے گا۔!“

”فلپ نے اس کے پیٹھے کے بارے میں کچھ نہیں بتایا تھا....؟“ ڈھمپ نے پوچھا۔

”کچھ بتایا تو تھا لیکن مجھے یاد نہیں آ رہا۔!“

وہ اٹھ کر ٹہلتے ہوئے ایک قریبی بار میں داخل ہوئے۔

”میں لیمونڈ پی لوں گی.... تمہیں جو پینا ہو پیو....!“ لوسی نے کہا۔

”میں کوکا کولا کے علاوہ اور کچھ نہیں پیتا۔!“

”کیا واقعی اتنے ہی پارسا ہو....؟“ لوسی اس کی آنکھوں میں دیکھتی ہوئی مسکرائی۔

”اس بھینس سے تمہیں کبھی ملاؤں گا جس کا دودھ پی پی کر جوان ہوا ہوں۔!“

کاؤنٹر پر رک کر انہوں نے لیمونڈ اور کوکا کولا کی فرمائش کی۔

”کیا مسٹر مارک ایولن آج نہیں آئے....!“ لوسی نے بار ٹنڈر سے پوچھا۔

یہ ایک زرد چہرے والا یوریشین تھا.... اس نے لوسی کو گھور کر دیکھا اور سر کو منفی جنبش دیتا ہوا آئس باکس کی طرف متوجہ ہو گیا۔

پھر کاؤنٹر پر بوتلیں رکھتا ہوا آہستہ سے بولا ”تم لوگ شاید یہاں اجنبی ہو۔!“

”ہاں.... آں.... شہر میں ایک بار مسٹر ایولن سے ملاقات ہوئی تھی.... انہوں نے اسی

بار کا پتا بتایا تھا....!“ ڈھمپ نے کہا۔

”شائد وہ اب بھی شہر ہی میں ہے۔!“ بار ٹنڈر نے خشک لہجے میں کہا اور دوسرے گاہک کی

طرف متوجہ ہو گیا۔

وہ لیمونڈ اور کوکا کولا کی چسکیاں لیتے رہے۔ بار ٹنڈر گاہک سے نپٹ کر پھر ان کے پاس آکھڑا

ہوا اور لوسی کو مخاطب کر کے بولا۔ ”اگر تم سے ایک بار ہی اس کی ملاقات ہوئی ہے تو دوسری بار

ملنے کی کوشش نہ کرو۔!“

”کیوں....؟“

”شائد تم اُسے اچھی طرح نہیں جانتی۔ موبار کی عورتیں اسکے تصور سے بھی کانپتی ہیں۔“

”ہمارا تعلق ایک اخبار سے ہے....!“ ڈھمپ بولا۔ ”مسٹر مارک ایولن کے پاس ہمارے لئے

کچھ مواد تھا۔!“

وہ اسے الگ لے جا کر آہستہ سے بولا۔ ”اس کی رہائش گاہ پر تنہا جانا.... لڑکی کو ہر گز نہ لے

جانا ورنہ وہ تمہیں تو اٹھوا کر باہر پھینکوا دے گا اور لڑکی کو جب تک چاہے گا اپنا مہمان رکھے گا۔“

”کیا.... یہاں.... اس جزیرے پر قانون کی حکومت نہیں ہے۔!“ ڈھمپ نے بُرا سا منہ بنا

کر پوچھا۔

”قانون کے محافظ اس کی جیب میں پڑے رہتے ہیں۔!“

”اُدھ.... تو وہ یہاں اتنا ہی بااثر ہے.... میرے اخبار کے لئے اچھا خاصا موضوع....!“

”وہ اس اخبار ہی کو بند کر دینے کی قوت رکھتا ہے جس میں اس کے خلاف کچھ چھاپا جائے۔!“

”اُدھ.... اچھی بات ہے.... میں اس سے تنہا ہی ملوں گا.... مجھے پتہ بتا دو....!“

”اگر وہ شہر سے واپس آگیا ہو گا تو مشرقی ساحل کی عمارت ایولن ہاؤز میں ملے گا آج کل وہیں

مقیم ہے۔!“

”کیا یہاں اس کی کئی عمارتیں ہیں....؟“

”آدھے جزیرے کا مالک وہی ہے.... تم کیسے اخبار نویس ہو کہ اتنا بھی نہیں جانتے۔!“

”تب تو میں اس سے ہر گز نہیں ملوں گا۔!“ ڈھمپ نے خوف زدہ لہجے میں کہا اور وہاں سے

لھک کر لوسی کے پاس آکھڑا ہوا۔

جب وہ بار سے باہر نکلے تو لوسی نے پوچھا۔ ”الگ لے جا کر کیا کہہ رہا تھا....؟“

”تمہارے سننے کی بات نہیں....!“

”تم عجیب آدمی ہو.... بتاؤ نا....!“

”مجھے عجیب ہی رہنے دو....!“

لوسی خاموش ہو گئی.... اور پھر وہ فلیٹیز کی طرف واپسی کے لئے مڑ گئے.... کچھ ہی دور چلے

ہوں گے کہ ایک جیپ اُن کے برابر کی اور اس پر سے دو آدمیوں نے کود کر ان کا راستہ روک لیا۔

”گاڑی پر بیٹھ جاؤ....!“ ایک بولا۔

”کک.... کیوں....؟“ ڈھمپ کی آواز کانپ رہی تھی۔

”اگر کوئی اجنبی یہاں اس کا نام لیتا ہے تو اُسے اس کا مہمان بننا پڑتا ہے۔!“ جواب ملا۔

”لل.... لیکن....!“

”چلو بیٹھ جاؤ.... ورنہ زبردستی بٹھا دیئے جاؤ گے۔!“

”نن.... نہیں زبردستی نہ کرو.... ہم بیٹھے جاتے ہیں۔!“ ڈھمپ گڑ گڑایا۔

لوسی کو اُس آدمی کا لہجہ اچھا نہیں لگا تھا۔ دل شدت سے دھڑکنے لگا۔

وہ سوچ بھی نہیں سکتی تھی کہ ڈھمپ اتنا بودا ثابت ہوگا.... اُس نے اُسے جیپ کی طرف مڑتے دیکھا پھر اچانک وہ پلٹ پڑا.... اس کا مکا پیچھے کھڑے ہوئے آدمی کے جڑے پر پڑ چکا تھا۔
 لوسی اچھل کر دور جا کھڑی ہوئی.... جس کے جڑے پر مکا پڑا تھا کئی گز کے فاصلے پر لیٹا آیا.... دوسرے نے ڈھمپ پر چھلانگ لگائی تھی۔ پہلا اٹھ ہی رہا تھا کہ ڈھمپ نے دوسرے کو سے بلند کر کے اس پر پھینک مارا۔

اس کے بعد دونوں پھر نہ اٹھ سکے.... لوسی جھپٹ کر ڈھمپ کے پاس پہنچی۔ یہاں دھڑ سی روشنی تھی اور آس پاس اور کوئی موجود نہیں تھا۔

”اب کھڑے کیا کر رہے ہو.... چلو یہاں سے....!“ لوسی نے اس کا بازو پکڑ کر کہا۔
 ”میں سوچ رہا ہوں....!“ وہ اونچی آواز میں بولا۔ ”جیپ اشارت کر کے ان دونوں پر دوں۔!“

اچانک وہ دونوں اٹھ کر مخالف سمت میں بھاگ نکلے اور ڈھمپ نے ایک زوردار قہقہہ لگا۔ اس نے گاڑی کے اگلے حصے کی طرف جا کر ڈیش بورڈ ٹٹولا۔ کتنی اکنیشن میں موجود تھی۔
 ”آؤ بیٹھو....!“ اس نے اسٹیرنگ کے سامنے بیٹھتے ہوئے لوسی کو آواز دی۔
 ”یہ کیا کر رہے ہو....؟ نکل چلو یہاں سے....!“

”مارک ایولن کو معلوم ہو جانا چاہئے کہ ڈھمپ اس کے جڑے میں پہنچ چکا ہے۔!“
 طوعاً و کرہاً وہ جیپ میں اس کے برابر بیٹھ گئی۔
 ”موبار میرے لئے نئی جگہ نہیں ہے۔ میں اس کے چپے چپے سے واقف ہوں۔!“ ڈھمپ بولا
 جیپ اشارت ہو کر آگے بڑھی۔

لوسی خوف زدہ تھی.... اس نے بھرائی ہوئی آواز میں پوچھا۔ ”اب کہاں جا رہے ہو۔!“
 ”جیپ غائب کرنے....!“

تھوڑی دیر بعد ایک جگہ گاڑی روک کر وہ اتر پڑا اور لوسی سے بھی اترنے کو کہا۔
 وہ نیچے اتری تو کہا.... ”چلو دھکا لگاؤ....!“

”کیوں....؟“ اس نے بوکھلا کر پوچھا۔

”ایک ہی دھکے میں غائب ہو جائے گی۔!“

”پتہ نہیں تم کیا کرنا چاہتے ہو....!“

”ایولن کو اس جزیرے پر اپنی موجودگی کا یقین دلانا چاہتا ہوں۔!“

دونوں نے مل کر گاڑی کو دھکا دیا اور وہ سچ کچ پہلے ہی دھکے میں غائب ہو گئی.... لوسی نے اس کے پانی میں گرنے کی آواز سنی تھی.... دراصل وہ ایک ٹیلے پر سے سمندر میں گرائی گئی تھی۔
”اب پیدل چلیں گے.... ہو ٹل تک....!“ لوسی بھنا کر بولی۔

”شارٹ کٹ سے چلوں گا.... فکر نہ کرو۔!“

ہو ٹل پہنچ کر یک بیک اس نے خوف زدہ انداز میں اچھلتا کودنا شروع کر دیا۔ ڈری ڈری سی آوازیں بھی اس کے حلق سے نکل رہی تھیں۔

”کیا ہوا....؟“ لوسی بوکھلا کر اس کی طرف جھپٹی۔

”مم.... میری پشت پر قمیض کے نیچے کوئی چیز ہے....!“ وہ خوف زدہ لہجے میں بولا اور پھر اچھلنے لگا۔ لوسی نے قمیض کھینچ کر پتلون سے نکال لی اور پچھلا دامن جھٹکنے لگی۔ ایک ادھ مرا پتنگا نکل کر فرش پر ریگنے لگا تھا۔

لوسی بے تحاشہ ہنس پڑی اور اس نے بُرا مان کر کہا۔ ”ہنس رہی ہو۔!“

پھر اس کا ہاتھ پکڑ کر اپنے سینے پر رکھتا ہوا بولا۔ ”دیکھو دل کتنی تیزی سے دھڑک رہا ہے۔“
لوسی ہنسی کے مارے لوٹ پوٹ ہوئی جا رہی تھی.... اور وہ کھسیانے انداز میں اُسے بُرا بھلا کہہ رہی تھا۔

”تمہارا بھی جواب نہیں ہے....!“ وہ ہنسی روکنے کی کوشش کرتی ہوئی بولی۔ ”یا اتنے بڑے

بڑے کارنامے انجام دو گے یا ایک بے حقیقت پتنگا تمہیں دہلا کر رکھ دے گا۔!“

”کاٹ لیتا تو....؟“ ڈھمپ نے غصیلے لہجے میں کہا۔ ”بزرگوں نے ٹھیک ہی کہا ہے کہ عورت کو سمجھنا بہت مشکل کام ہے.... یا ہمدردی کی حد کر دیں گی یا اتنی بے دردی سے مذاق اڑائیں گی۔!“

لہجہ ایسا تھا کہ لوسی پھر ہنس پڑی۔



دوسری صبح ظفر نے جیمسن سے بقیہ آٹھ ہزار وصول کر لئے اور اُسے گھونسا دکھاتا ہوا بولا۔

”آخری بار تجھے معاف کر رہا ہوں.... آئندہ اگر ایسی کوئی حرکت کی تو شوٹ کر دوں گا!“
 ”کر دیجئے گا....!“ جیمسن نے ناخوش گوار لہجے میں کہا۔

”اگر اس شخص کو پولیس نے پریشان کیا تو، جس نے گاڑی خریدی ہے۔!“
 ”میں بتاؤں.... آپ اپنی گاڑی کی چوری کی رپورٹ درج کرا دیجئے....!“
 ”فضول بکو اس مت کرو....!“

”اس طرح اس شخص کے خلاف کیس اور مضبوط ہو جائے گا جس سے آپ کی گاڑی خریدنے کی حماقت سرزد ہوئی ہے۔ پکڑا جائے گا.... رسید پیش کرے گا لیکن آپ کی تحریر بدست جیمسن ہوگی۔ ظاہر ہے کہ آپ کے دستخط میں نے ہی تو کئے تھے۔!“
 ”اس بکو اس کا مقصد کیا ہے....؟“

”شرمندگی دور کر رہا ہوں.... دراصل مجھے یہ چاہئے تھا کہ گاڑی کسی سڑک پر کھڑی کر کے یہ شہر ہی چھوڑ دیتا۔!“

”اب ختم بھی کرو گاڑی کا قصہ....!“ ظفر دانت پیس کر بولا۔
 ”آپ کہتے ہیں تو ختم کئے دیتا ہوں ورنہ مجھے بے حد افسوس ہے کہ اتنی سستی بک گئی۔!“
 ”شٹ اپ....!“

”اوکے.... یورہائی نس....!“

”وہ اخبار اٹھاؤ.... اور ناشتے کے لئے فون کر دو....!“

جیمسن نے اخبار اٹھا کر اس کے سامنے رکھ دیا اور کاؤٹر کلرک کو ناشتے کے لئے فون کرنے لگا۔ سرخی پر نظر پڑتے ہی ظفر چونک پڑا۔
 ”پراسرار ہاتھ میں خنجر“

جلدی جلدی خبر پڑھنے لگا جس کے مطابق پچھلی رات پراسرار ہاتھ نے جیل کے ایک پہرے دار کا خاتمہ کر دیا.... دوسرے سنتری نے بیان دیا تھا کہ وہ اور اس کا مقتول ساتھی پہرہ دے رہے تھے۔ اچانک وہ ہاتھ کسی طرف سے نمودار ہوا اور اس کے بائیں پہلو پر عین دل کے مقام پر وار کر کے آٹا ٹاٹا غائب ہو گیا۔ اس بار اس ہاتھ میں خنجر تھا۔

”تم.... تم نے یہ خبر پڑھی....؟“ ظفر نے سر اٹھا کر جیمسن سے پوچھا۔

”کون سی خبر....؟“

”سنتری کے قتل والی....!“

”پڑھی تھی....!“ جیمسن نے لاپرواہی سے کہا۔

”آخر سنتری کیوں....؟“

”مر گیا... ورنہ اسی سے پوچھ کر بتاتا... سنئے.... یورہائی نس! کیوں نہ ہم الگ الگ رہیں۔“

”کیوں....؟“ ظفر نے اُسے گھورتے ہوئے پوچھا۔

”میں نے تو اپنی ڈاڑھی صاف کرا دی ہے لیکن آپ کی مصنوعی ڈاڑھی کی وجہ سے ضرور

پکڑے جائیں گے۔!“

”اچھا تو سن....! میں تجھ پر عورت کا میک اپ کئے دیتا ہوں۔!“

”صاحب....؟ آپ مجھے یہاں ایک گوشے میں پڑا رہنے دیجئے۔!“

”بہت زیادہ ڈر گیا ہے شائد....!“

”دست قضا میں خنجر کا اضافہ ہو گیا۔!“

”اونہ.... ریسیور کے بغیر وہ ہمارا کچھ نہیں بگاڑ سکے گا.... ہم اگر محتاط رہیں تو ریسیور ہم

تک پہنچ ہی نہیں سکتا۔ رچرڈ سن کی ٹائی کی گرہ پر ایک اشار پین کیا ہوا تھا.... ریسیور اسی اشار میں

پوشیدہ تھا.... لہذا اس کی گردن اس کی گرفت میں آگئی تھی۔!“

”ایک مخصوص آدمی کی کوششوں نے دوسرے مخصوص آدمی کی جان لی تھی.... پیارا

جیل کا سنتری کس شمار و قطار میں تھا۔ اس کا مطلب یہی ہو سکتا ہے کہ ہر کس و نا کس دست قضا کا

شکار ہو سکے گا۔!“

”موت سے ڈرتے ہو....؟“

”آپ مار ڈالئے.... مجھے کوئی اعتراض نہ ہو گا۔!“

”خیر ختم کر دو.... اس قصے کو.... کیا میں یہاں سے چلا جاؤں....؟“ ظفر نے اس کی

آنکھوں میں دیکھتے ہوئے سوال کیا۔

”جائیے یا نہ جائیے.... لیکن براہ کرم گاڑی کی نمبر پلیٹ ضرور تبدیل کر دیجئے کیونکہ جس

دلال کے توسط سے میں نے گاڑی بیچی تھی اسی کے توسط سے خریدی بھی تھی۔ اگر خریدنے والا

پکڑا گیا تو پولیس دلال تک ضرور پہنچے گی اور دلال اسے اس گاڑی کے نمبر سے مطلع کر دے گا۔!“
 ”میں سمجھا تھا کہ تم یہ حرکت کر بھی چکے ہو گے۔!“
 ”مجھے موقع ہی نہیں مل سکا۔!“

”یہ بے حد ضروری ہے....! اور نہ ضرور پکڑے جائیں گے۔!“ ظفر اُسے گھورتا ہوا بولا۔
 ”سوال تو یہ ہے کہ ہم کب تک خانہ بدوشی کی زندگی بسر کریں گے.... یہ بھی کوئی بات
 ہوئی کہ پولیس اس طرح ہمیں گھیرتی پھرے جیسے ہم مجرم ہوں.... حالانکہ ہم پولیس سے زیادہ
 اہم ہیں۔!“

”ہر محکمے کا طریق کار الگ ہوتا ہے۔!“

دفعۃً کسی نے دروازے پر دستک دی.... جیمسن نے اٹھ کر دروازہ تھوڑا سا کھولا.... پھر
 باہر جھانک کر پورا کھول دیا۔

ویدرناشتہ لایا تھا۔ ناشتے کے بعد ظفر نے پیدل ہی نکل جانے کی ٹھانی اور جیمسن کو ہدایت کر
 دی کہ اس کی عدم موجودگی میں کسی نہ کسی طرح گاڑی کے نمبر ضرور بدل دے۔
 رچرڈ سن کا گھر اتنا بھی اسی عمارت میں مقیم تھا جس میں رچرڈ سن نیلے ہاتھ کا شکار ہوا تھا۔
 اس نے سوچا اسی طرف چلنا چاہئے۔ ملٹی فارم انٹرپرائز کی زمینوں پر تو پولیس کا قبضہ تھا۔ لہذا
 مسز گوہن سے رابطہ قائم کرنے کا سوال ہی نہیں پیدا ہوتا۔!

موجودہ میک اپ میں اُسے جیمسن اور صفدر کے علاوہ اور کوئی نہیں پہچان سکتا تھا۔ یہ میک
 اپ اس نے سائیکو مینشن میں صفدر کے سامنے ہی کیا تھا۔ بلکہ صفدر نے اس سلسلے میں اس کی کسی
 قدر مدد بھی کی تھی۔

ابھی وہ تھوڑی ہی دور چلا تھا کہ ایک گاڑی اُس کے قریب رکی.... اسٹیرنگ کے سامنے
 صفدر نظر آیا۔ اُس نے اسے گاڑی میں بیٹھنے کا اشارہ کیا تھا۔ وہ اگلی ہی سیٹ کا دروازہ کھول کر اُس
 کے برابر بیٹھ گیا۔ گاڑی آگے بڑھ گئی۔

صفدر نے ونڈ اسکرین پر نظر جمائے ہوئے کہا۔ ”تمہاری گاڑی فیاض کے ماتحتوں نے ایک
 آدمی سمیت پکڑ لی ہے.... کیا قصہ ہے....؟“

ظفر الملک نے جھلائے ہوئے انداز میں جیمسن کی کہانی دہرا دی۔

صفدر ہنس رہا تھا.... کہانی کے اختتام پر بولا۔ ”میں سمجھا تھا شاید عمران صاحب کی صحبت میں تم ایسے ہو گئے ہو لیکن جیمسن کو تو تم نے پہلے ہی سے پال رکھا تھا۔!“

”وہ بال جان ہو گیا ہے کمبخت....!“

”اچھا تو پھر اب تم اس گاڑی سے بھی ہاتھ دھو رکھو جو اُس نے چھ ہزار میں خریدی ہے اُسے سی جگہ سے فون پر ہدایت دو کہ ہوٹل فوراً چھوڑ دے اور گاڑی وہیں کھڑی رہنے دے۔ عمران صاحب نہیں چاہتے کہ فی الحال تم دونوں کیپٹن فیاض کے ہاتھ لگو....!“

”میں نے پہلے ہی کہا تھا کہ دلال کے توسط سے پولیس اس گاڑی کا سراغ بھی پالے گی۔!“

صفدر نے ایک ٹیلی فون بوتھ کے قریب گاڑی روکی اور ظفر نے فون پر جیمسن سے رابطہ قائم کرنا چاہا۔ کاؤنٹر کلرک نے اُسے بتایا کہ روم نمبر سترہ کالمین کاؤنٹر ہی پر موجود ہے ظفر کے کہنے پر اُس نے ریسیور جیمسن کو دے دیا تھا۔

”ہیلو.... جیمسن.... میں ظفر ہوں.... ہوٹل فوری طور پر چھوڑ دو.... گاڑی جہاں کھڑی ہے وہیں چھوڑو....!“

”میں اس وقت کاؤنٹر پر یہی کر رہا ہوں....!“ دوسری طرف سے جیمسن کی آواز آئی۔

”لیکن حساب کر دینے کے بعد میرے پاس صرف ساڑھے سات روپے باقی بچیں گے اور اب فی الحال میرے قبضے میں کوئی ایسی چیز نہیں ہے جو میرے معیار کے مطابق میری کفالت کر سکے۔!“

”اچھا.... مردود وہاں سے نکل کر سیدھے جہانگیر پارک پہنچو.... میں سنگ بنیاد کے قریب تمہارا منتظر ہوں گا۔!“

سلسلہ منقطع کر کے وہ بوتھ سے باہر آیا اور صفدر کو بتایا کہ ”اُسے جہانگیر پارک پہنچنے کو کہہ آیا ہے۔!“

صفدر نے کہا۔ ”یہ زیادہ اچھا ہے.... دراصل ہمیں اس وقت جزیرہ موبار پہنچنا ہے.... اور فلیٹز ہوٹل میں قیام کریں گے.... عمران صاحب کی ہدایت کے مطابق انہوں نے صرف تمہارے لئے کہا تھا لیکن میری دانست میں جیمسن کو تنہا چھوڑنا بہتر نہ ہو گا۔!“



صبح کے اخبارات دس بجے سے پہلے موبار نہیں پہنچتے تھے۔

عمران نے ہاتھ اور خنجر والی خبر دیکھی اور سناٹے میں آگیا۔ لوسی قریب ہی بیٹھی تھی۔ اس کے شانے پر جھک کر وہ بھی سرخیوں پر نظر ڈالنے لگی تھی۔

”اوہو.... پھر وہی قصہ....!“ اس نے بوکھلائے ہوئے لہجے میں کہا۔

”اور اس بار خنجر کی کہانی....!“ عمران نے ٹھنڈی سانس لی۔

”ڈھمپ....! اب کیا ہوگا....؟“

”اتنی بے تکلفی ہو جانے کے بعد بھی تم مجھے ”ڈھمپی“ نہیں کہہ سکتیں۔ ڈھمپ ہی کہتی رہو گی۔!“

”میں اس وقت بہت سنجیدہ ہوں....!“

”ارے.... جاؤ.... بس.... دس ہزار ہاتھ اور دس ہزار خنجر بھی مجھے متفکر نہیں کر سکتے۔

جتنے لوگوں کو مرنا ہے مرتے رہیں گے۔ کیا فرق پڑتا ہے۔!“

”تم عجیب ہو....!“

”جب میں اپنے بارے میں سوچتا ہوں کہ کسی دن مر جاؤں گا تو بے حد خوشی محسوس

کرتا ہوں۔!“

”مجھے اس خیال سے نکالنے کے بعد مرنا.... ابھی سے مرنے کی نہ سوچو....!“

”اپنے سوچنے سے مر سکا ہوتا تو اس وقت تم مجھے یہاں نہ دیکھتیں۔!“

”اب بتاؤ.... تم کیا کرو گے....؟“

”میں تو اپنے کمرے سے نکلنے کی بھی ہمت نہیں کر سکتا۔ کیونکہ پچھلی رات اُن دونوں نے

ہمیں بارہی میں دیکھا ہوگا.... اور وہیں سے پیچھے لگے ہوں گے ہو سکتا ہے اس وقت پورے

جزیرے میں ہم دونوں کی تلاش جاری ہو۔!“

”ارے جاؤ.... میں تمہیں اتنا بزدل نہیں سمجھتی۔ پچھلی رات تم نے مجھے متحیر کر دیا تھا۔!“

”وہ تو ایک قسم کا دورہ پڑتا ہے.... لیکن وقوعے کے بعد یہ بھی ہو سکتا ہے کہ کبھی ڈر کے

مارے میرا ہارٹ فیل ہو جائے۔“

”میں یقین نہیں کر سکتی۔!“ وہ اس کی آنکھوں میں دیکھتی ہوئی مسکرائی۔

”میں تو مرچکا ہوں گا تم یقین کر دیا نہ کرو۔!“

”مرنے کی باتیں کیوں کرتے ہو۔!“

”جینے اور مرنے کے علاوہ اس دنیا میں اور رکھا ہی کیا ہے۔!“

”بس خاموش....!“ وہ ہاتھ اٹھا کر بولی۔

دفعۃً کسی نے دروازے پر دستک دی اور عمران نے لوسی کو ہاتھ روم میں چلے جانے کا اشارہ

رتے ہوئے آہستہ سے کہا۔ ”جب تک میں آواز نہ دوں باہر نہ آنا۔!“

اس نے خاموشی سے اس ہدایت پر عمل کیا تھا۔ عمران نے ریڈی میڈ میک اپ ٹاک پر

ہنسیاں کرتے ہوئے دروازہ کھولا.... اس کا اندازہ غلط نہیں نکلا تھا۔ دوا جیبی سامنے کھڑے تھے۔

”معاف کیجئے گا....!“ ایک نے بڑی لجاجت سے کہا۔ ”کیا ہم اندر آ سکتے ہیں۔!“

”ضرور.... ضرور....!“ عمران پیچھے ہٹتا ہوا بولا۔

وہ کمرے میں داخل ہو کر چاروں طرف دیکھنے لگے۔

”چھت ٹپکتی نہیں ہے....!“ عمران نے خوشی ظاہر کرتے ہوئے کہا۔

”آپ یہاں تنہا مقیم ہیں....؟“

”جی نہیں.... میری خالہ بھی ساتھ ہیں۔!“

”کہاں ہیں....؟“

”باہر تشریف لے گئی ہیں لیکن آپ کو اس سے کیا۔!“

”دراصل ہمارا تعلق موبار کی پولیس سے ہے۔ ہمیں دو مجرموں کی تلاش ہے ایک عورت

اور ایک مرد....!“

”میری شکل ہی ایسی ہے....!“ عمران نے مغموں لہجے میں کہا۔

”کیا مطلب....؟“

”صورت ہی سے مجرم معلوم ہوتا ہوں.... پکڑ لے چلے....!“

”جی نہیں.... ایسی کوئی بات نہیں.... ہمیں جس کی تلاش ہے وہ آپ نہیں ہو سکتے....“

اچھا تکلیف دہی کی معافی چاہتے ہیں۔!“

وہ دونوں کمرے سے باہر چلے گئے.... عمران اُن کے ساتھ ہی ساتھ راہداری میں نکل آیا.... اُس نے انہیں برابر والے کمرے کا دروازہ کھٹکھٹاتے دیکھا اور چپ چاپ کمرے میں آکر دروازہ بولٹ کر دیا۔ ریڈی میڈ میک اپ چہرے سے الگ کر کے جیب میں ڈال لیا.... اُس نے سوچا کہیں لوسی اس کو اس شکل میں دیکھ کر چیخنا نہ شروع کر دے۔

اس کے بعد اس نے بینڈل گھما کر باتھ روم کا دروازہ کھولا تھا۔

لوسی کا چہرہ فق تھا.... اس نے بھرائی ہوئی آواز میں پوچھا.... ”کیا ہوا....؟“

”کچھ بھی نہیں.... چلے گئے.... جزیرے کی پولیس کے دو آدمی تھے انہیں ایک عورت اور ایک مرد کی تلاش تھی۔!“ عمران بائیں آنکھ دبا کر مسکرایا۔

”میں سن رہی تھی.... اور یقین کرو کہ جو تم سے گفتگو کر رہا تھا اسی کی آواز میں نے رات بھی سنی تھی۔!“

”میں پہلے ہی یقین کر چکا ہوں....!“

”لیکن میں نے تمہاری آواز حیرت انگیز طور پر بدلی ہوئی محسوس کی تھی۔!“

”اصل آواز میں تمہیں خالہ کیونکر کہہ سکتا۔!“

”بہت سوتے ہو....!“

”اچھا....!“ عمران نے خوش ہو کر پوچھا۔ ”کیا سوری میری ہی طرح خالہ کہتے ہیں۔!“

”شٹ اپ....!“ وہ اٹھلائی۔

عمران فی الحال اُس سے پیچھا چھڑانا چاہتا تھا کسی نہ کسی طرح ڈاکٹر داور سے رابطہ قائم کرنا ضروری تھا۔ فون استعمال نہیں کرنا چاہتا تھا.... صفدر کا منتظر تھا۔

وہ لوگ بارہ بجے سے قبل نہیں پہنچ سکے تھے۔ عمران ریڈی میڈ میک اپ میں کمرے سے باہر نکلا تھا۔

ظفر اور جیمسن اُسے نہ پہچان سکے.... لیکن صفدر اس میک اپ سے واقف تھا۔ عمران اشارے سے اُسے اُن دونوں سے الگ لے جا کر بولا۔ ”روم نمبر گیارہ کی کڑی نگرانی کرنا.... لوسی ہے.... میں نے اُسے ہدایت کر دی ہے کہ میری واپسی تک کمرے سے باہر نہ نکلے.... لیکن میں نے جیمسن کو ساتھ لانے کے لئے تو نہیں کہا تھا۔!“

صنفر نے جلدی جلدی ظفر الملک کی پتا دہرائی اور عمران گھنی مونچھوں کے پیچھے مسکرا کر بولا۔ ”اب وہ بہ آسانی پہچانا جاسکے گا۔ خیر انہیں سمجھا دینا جزیروں میں سیر سپانا نہ فرمائیں گے۔ تم نے لانچ کس ساحل پر چھوڑی ہے۔!“

”جہاں کے لئے آپ نے ہدایت دی تھی۔!“

”ٹھیک ہے....! میں تو چلا.... میری واپسی تک تم ہو نل ہی میں ٹھہر کر لوسی کی حفاظت کرو گے۔!“

”آپ مطمئن رہئے۔!“

پھر عمران اس ساحل پر پہنچا تھا.... صنفر والی لانچ لنگر انداز تھی۔ کچھ دیر بعد لانچ شہری ساحل کی طرف بڑھ رہی تھی.... عمران خود ہی اُسے اسٹیئر کر رہا تھا۔

دو گھنٹے بعد وہ ڈاکٹر داؤر کی تجربہ گاہ میں نظر آیا.... یہاں ریڈی میڈ میک اپ کی ضرورت باقی نہیں رہی تھی.... اس لئے تجربہ گاہ میں داخل ہونے سے پہلے ہی اُسے چہرے سے الگ کر دیا تھا۔ لیکن اب بھی تھا میک اپ ہی میں۔

”تم آخر کتنی شگلیں بدل سکتے ہو۔ اُس دن کسی دوسری شکل میں آئے تھے۔“ ڈاکٹر داؤر نے کہا۔ ”بہر حال میں تمہارا منتظر تھا.... پچھلی رات دس بج کر پندرہ منٹ پر.... لیکن یہ بڑی عجیب بات ہے کہ مستقر کے فاصلے میں حیرت انگیز طوڑ پر کمی ہوئی ہے۔!“

”کتنی کمی....؟“ عمران نے مضطربانہ انداز میں پوچھا۔

”پہلے فاصلہ یہاں سے ساٹھ میل تھا لیکن پچھلی شب صرف گیارہ میل مشرق کی طرف۔!“

”یہ تو جیل کے آس پاس ہی کی بات ٹھہری۔!“ عمران نے متفکرانہ لہجے میں کہا۔

”اور ہاں سنو.... اُس دن میرے اسسٹنٹ نے تمہیں جو ریکارڈ دکھایا تھا اس میں تم ایک صفحہ رواروی میں نظر انداز کر گئے تھے۔ اس دوران میں بھی ایک دن فاصلہ ساٹھ میل سے کم ہو گیا تھا اور سمت بھی مختلف تھی۔!“

عمران نے ریکارڈ کے اس صفحے پر نظر ڈالی.... تاریخ وہی تھی.... جس میں رچرڈ سن قتل

ہوا تھا فاصلہ چودہ میل سمت جنوب....!

اُس کے اندازے کے مطابق ڈاکٹر داؤر کی تجربہ گاہ سے رچرڈ سن کی کوٹھی کم از کم چودہ میل

ضرور رہی ہوگی.... اور سمت بھی جنوب ہی ہو سکتی تھی!

اس نے دوسرا صفحہ الثانیہ اس رات کی رپورٹ تھی جب وہ ہاتھ دوبارہ حرکت میں آیا تھا۔ ایک بار ڈاکٹر انکھم کے سلسلے میں اور دوسری بار عمران کی فلت ہیٹ لے گیا تھا۔ اس صفحے پر اس کے مستقر کا فاصلہ ساٹھ میل درج کیا گیا تھا۔

عمران طویل سانس لے کر ڈاکٹر داؤر کی طرف متوجہ ہو گیا۔

”تو پھر....؟“ وہ آہستہ سے بولا۔ ”اس کا کنٹرول سسٹم اتنا مختصر معلوم ہوتا ہے کہ ایک جگہ سے دوسری جگہ بہ آسانی منتقل کیا جاسکے!“

”یقیناً.... اب اس کے علاوہ اور کیا کہا جاسکتا ہے!“ ڈاکٹر داؤر پر تشویش لہجے میں بولے۔

”لہذا فی الحال.... یہ توقع بھی ختم ہو گئی کہ اس کا مستقر معلوم کر کے اُسے تباہ کیا جاسکے

گا....!“ عمران بڑبڑایا۔

”تم کیا کرتے پھر رہے ہو....؟“

”کچھ بھی نہیں.... سوال تو یہ ہے کہ اُسے کہاں تلاش کیا جائے!“

”سنو....!“ ڈاکٹر داؤر عمران کی آنکھوں میں دیکھتے ہوئے بولے۔ ”میں اس دوران میں کسی

ایسے حربے کے امکانات پر غور کرتا رہا ہوں جو اسے تباہ کر سکے!“

”یہ تو بڑی اچھی بات ہوگی.... کم از کم کچھ لوگوں کی زندگیاں تو محفوظ رہیں گی!“

”لیکن....!“ ڈاکٹر داؤر متفکرانہ لہجے میں بولے۔ ”ایک دشواری پر قابو پانا میرے لئے ممکن

نہیں۔ میرا حربہ اس کا تعاقب کر کے اُسے تباہ ضرور کر دے گا لیکن اس کے سلگتے ہوئے ٹکڑے

اوپر سے گر کر عمارتوں کو نقصان پہنچا سکتے ہیں!“

عمران کچھ نہ بولا.... وہ ڈاکٹر داؤر کے میز پر رکھے ہوئے ٹیلی فون کو گھورے جا رہا تھا۔

”کیا میں.... آپ کا فون استعمال کر سکتا ہوں....؟“ عمران نے ڈاکٹر داؤر سے پوچھا۔

”ضرور.... ضرور....!“

اس نے کیپٹن فیاض کے نمبر ڈائل کئے.... دوسری طرف سے فوراً جواب ملا۔

”جیل کے سنتری کی موت کا مطلب سمجھتے ہو....؟“ عمران نے طنزیہ لہجے میں سوال کیا۔

”اوہ.... تم....!“ دوسری طرف سے آواز آئی۔ ”کیوں مجھے پریشان کر رہے ہو!“

”سنو....! اگر تم یہ چاہتے ہو کہ مزید پریشانیاں تم پر نازل نہ ہوں تو فی الحال مجھ سے ملنے کی کوشش نہ کرو.... اس آدمی کو چھوڑ دو جس نے ظفر کی گاڑی خریدی ہے.... ظفر اور جیمسن کے سلسلے میں بھی اپنی تنگ و دو ختم کر دو.... ڈاکٹر انکھم کو تلاش کرو.... یا اس لاش کو تفتیش کا مرکز بناؤ جو تمہاری موجودگی میں غائب کر دی گئی تھی۔!“

”اچھی بات ہے....!“ دوسری طرف سے فیاض کی مردہ سی آواز آئی۔ ”لیکن ابھی تم نے سنتری کے قتل سے متعلق کیا کہا تھا۔!“

”رینا ولیمز کی رہائی کے مطالبے میں مزید زور پیدا کرنے کے لئے اُسے قتل کیا گیا ہے۔!“

”لیکن اس کی رہائی ناممکن ہے....!“

”یہ تمہارا اپنا معاملہ ہے.... ہو سکتا ہے دوسرا شکار تمہارا ہی کوئی ماتحت ہو.... انہیں اچھی طرح سمجھا دو کہ کسی سے بھی کسی قسم کے تحفہ جات قبول نہ کریں۔!“

”اچھا.... اور کچھ.... لیکن تم کیا کرتے پھر رہے ہو....!“

”فی الحال تو انکھم کی طرف سے کسی حملے کے خوف کی بناء پر چھپا چھپا رہا ہوں۔ اچھی

بات ہے دوست خدا حافظ۔!“

عمران سلسلہ منقطع کر کے ڈاکٹر داور کی طرف متوجہ ہوا تو انہیں اپنی ہی جانب نگر اں پایا۔

”ڈاکٹر صاحب....!“ وہ ان کی آنکھوں میں دیکھتا ہوا بولا۔ ”کیا یہ ممکن نہیں ہے کہ آپ

اپنے حربے میں کسی قدر تبدیلی کر دیں۔!“

”کس طرح....؟“

”یقیناً.... وہ کوئی خود کار حربہ ہو گا.... جسے آپ دائر لیس سے کنٹرول کریں گے۔!“

”ہاں.... ہاں....!“

”اس کے دو حصے ہوں گے، ایک وہ جو انکھم کے حربے کا تعاقب کرے گا اور دوسرا وہ جو اس

کے مقابل پہنچ کر اُسے تباہ کرے گا۔!“

”ظاہر ہے....!“

”آپ صرف وہ حصہ تیار کرائیے جس کا تعلق تعاقب سے ہو اور اس سے میرا ایک حربہ انچ

کراؤ بیجئے....!“

”اس سے کیا ہو گا....؟“

”وہ حربہ اُسے اس طرح تباہ کرے گا کہ اس کے ریزے بھی نظر نہ آسکیں گے۔ بس ایسا معلوم ہو گا جیسے اس کا شکار فضا میں تحلیل ہو گیا ہو۔!“

”کیا بہت زیادہ تفکرات نے تمہارے ذہن پر کوئی بُرا اثر ڈالا ہے....؟“

عمران ہنس پڑا.... اور پھر بولا۔ ”ایسی کوئی بات نہیں.... میں اس کا ڈایا گرام بھی تیار کئے دیتا ہوں.... حربہ میرا کوئی آدمی آپ تک پہنچا دے گا۔ آپ یہیں اس کا تجربہ بھی کر لیجئے گا۔!“

”بڑی عجیب باتیں کر رہے ہو....!“

عمران نے پندرہ منٹ کے اندر اندر ڈایا گرام تیار کر کے ڈاکٹر داؤر کے سامنے رکھتے ہوئے کہا۔ ”فرض کیجئے.... یہ آپ کا خود کار آلہ ہے.... یہاں اس جگہ میرا حربہ فٹ کر دیجئے گا اور اپنے آلے کا کوئی پرزہ میرے حربے کے ٹریگر سے اس طرح اٹچ کر دیجئے گا کہ جیسے ہی انگلہم کا قاتل ہاتھ سامنے آئے میرے حربے کا ٹریگر دب جائے۔!“

”ہوں.... ہوں....!“ ڈاکٹر داؤر نے ڈایا گرام کا بغور جائزہ لیتے ہوئے کہا۔ ”ممکن ہے اوہو اچھا تو یہ تمہارا حربہ پستول کی شکل کا ہے۔!“

”جی ہاں....!“

”اچھی بات ہے....!“

”اس سلسلے میں ایک درخواست یہ ہے کہ آپ اسے امانتاً اپنے پاس رکھیں گے اور فی الحال اس کا تجربہ نہیں کریں گے.... ہو سکتا ہے کہ اس طرح وہ ضائع ہو جائے۔!“

”نہیں بالکل نہیں....!“ وہ عمران کی آنکھوں میں دیکھتے ہوئے مسکرائے۔



شام کے پانچ بجے تھے جب عمران نے موبار کے ساحل پر قدم رکھا۔

موسم اچھا نہیں تھا۔ آسمان بادلوں سے ڈھکا ہوا تھا.... ہوا معمول سے زیادہ تیز اور خشک تھی۔ ایسے حالات میں بارش ضرور ہوتی تھی۔

لانچ اس نے مشرقی کنارے پر روکی تھی یہاں سے وہ عمارت زیادہ دور نہیں تھی جس میں ان دنوں مارک ایولن کا قیام تھا۔

اس بار وہ لائچ میں تنہا نہیں تھا۔ خاور ساتھ آیا تھا اُسے ساحل پر اتار کر لائچ مشرقی ساحل سے ہٹا لے گیا۔

عمران نے یہاں مارک ایولن سے متعلق خاصی چھان بین کر لی تھی اُسے معلوم ہوا تھا کہ اس کی کوٹھی کے آس پاس لینڈ کرنے والی کشتیوں کے مالک خاصے پریشان کئے جاتے ہیں۔ اس لئے اس نے دیدہ دانستہ اس طرف کے ساحل پر لائچ رکوائی تھی۔

کچھ ہی دور چلا ہو گا کہ دو آدمیوں نے راستہ روک لیا۔

عمران اس وقت بھی ریڈی میڈ میک اپ میں تھا۔ یعنی بھدی ٹاک کے نیچے جھکاؤ دار مونچھوں کا سا بنان تھا جس نے ہونٹوں کو پوری طرح ڈھانک لیا تھا۔

”تم کس کی اجازت سے اس گھاٹ پر اترے ہو....؟“ ایک نے کڑک کر پوچھا۔

”مجھے نہیں معلوم تھا کہ یہاں لینڈ کرنے کے لئے اجازت کی ضرورت ہوتی ہے.... کیا یہ

ملٹری ایریا ہے۔!“

”نہیں....! پرائیویٹ پراپرٹی....!“

”مجھے بے حد افسوس ہے کہ لا علم تھا....!“

”لائچ کہاں گئی....؟“

”شہر واپس گئی....!“

”تم کہاں جا رہے ہو....؟“

”کئی دن سے میرا قیام فلیمیز میں ہے.... آج صبح ایک کام سے شہر گیا تھا۔!“

”تمہیں ہمارے باس کے سامنے جواب دہی کرنی پڑے گی۔!“

”کون ہے تمہارا باس....؟“

”مارک ایولن....!“

”آہا.... تو کیا وہ جزیرے میں موجود ہیں۔!“

”کیوں....؟“ مخاطب کے لہجے میں شبہ کی جھلک تھی۔

”ان کے لئے میرے پاس ایک اہم خبر ہے.... مجھے ضرور ان کے سامنے پیش کرو....!“

”تم ہو کون....؟“

”کیا تم بالکل گدھے ہو....؟“ عمران نے حیرت سے کہا اور وہ دونوں چراغ پٹا ہو گئے۔

”نرمانے کی ضرورت نہیں....!“ عمران نے نرم لہجے میں کہا ”عقل استعمال کرو۔!“

”پتا نہیں کیا بک رہے ہو....!“

”اگر میرے پاس کوئی اہم خبر ہے تو مسٹر ایولن کے علاوہ اور کسی کو نہیں بتا سکتا کہ میں کوا

ہوں۔!“

”اچھی بات ہے....! تو چلو ہمارے ساتھ۔!“

”تم گھاس تو نہیں کھا گئے۔!“

”کیا مطلب....؟“

”میں فلیئرز کے کمرہ گیارہ میں مقیم ہوں.... مارک ایولن کو وہیں بھیج دینا....!“

”ابھی تم نے کہا تھا کہ مجھے ان کے سامنے پیش کرو....!“ ایک نے غصیلے لہجے میں کہا۔

”تم نے غلط سنا تھا.... میں نے کہا تھا مارک ایولن کو میرے سامنے پیش کرو۔!“

”کیا تمہاری موت آئی ہے۔!“ دونوں نے بیک وقت کہا اور عمران پر جھپٹ پڑے...

دونوں کے سر آپس میں زور سے ٹکرائے تھے اور عمران دور کھڑا ہنس رہا تھا۔ شاید ان کی سمجھ و

میں نہیں آسکا تھا کہ ایسا کیونکر ہوا۔

”بس جاؤ.... یہ معانقہ کا نمونہ تھا۔!“ عمران بولا۔ ”میں خود ہی تھوڑی دیر بعد مسٹر ایولن

سے مل لوں گا۔ ان سے کہہ دینا میرے منتظر رہیں۔“

”تم ایک قدم بھی آگے نہیں بڑھا سکو گے۔!“ ایک نے کہا۔

ان کے ریوالبور نکل آئے تھے۔

”تمہیں باس کے سامنے حاضر ہی ہونا پڑے گا۔!“ دوسرا بولا۔

”مجبوری....!“ عمران نے طویل سانس لے کر شانوں کو جنبش دی۔

وہ دونوں اس کی کمر سے ریوالبور لگائے اُسے عمارت کی طرف لئے جا رہے تھے۔

اب وہ سوچ رہا تھا کہ اس سے سچ مچ حماقت سرزد ہوئی ہے اُن سے ابھی بغیر نکل جانے کی

کوشش کرنی چاہئے تھی۔ یا پھر بات بڑھانے کی بجائے چپ چاپ مارک ایولن کے پاس چلا جاتا۔

وہ عمارت قلعہ ثابت ہوئی۔ جگہ جگہ پہرے دار نظر آئے تھے۔ بالآخر ایک کمرے میں

عمران کو بٹھا کر اُن میں سے ایک وہاں سے چلا گیا۔ دوسرا ریوالور لئے سر پر مسلط رہا۔



تھوڑی دیر بعد عمران نے وزنی قدموں کی آواز سنی.... اور بلڈاگ کی سی گردن رکھنے والا ایک سفید آدمی کمرے میں داخل ہوا۔ عمران کو چند لمحے خاموشی سے گھورتے رہنے کے بعد بولا۔

”کہو.... کیا کہنا چاہتے ہو....؟“

”میں فلپ صاحب کا باڈی گارڈ تھا۔!“

”کون فلپ صاحب....؟“

”یہ بتانا بہت مشکل ہے، لیکن میں نے ان کی زبانی آپ کا ذکر سنا تھا اور ان کے اچانک غائب ہو جانے کے بعد آپ سے ملنا چاہتا تھا۔ یہاں آکر معلوم ہوا کہ آپ جزیرے میں نہیں ہیں۔!“

”میں کسی فلپ کو نہیں جانتا.... لیکن تمہیں تمہاری بیہودہ گوئی کی سزا ضرور ملے گی۔ اول تو تم نے میری اجازت کے بغیر میرے ساحل پر لینڈ کیا اور پھر میرے آدمیوں کو بیوقوف بنانے کی کوشش کر رہے تھے۔!“

”محض اس لئے کہ آپ تک یقینی طور پر رسائی ہو جائے۔!“

”فضول باتیں نہ کرو....!“ وہ حلق پھاڑ کر دھاڑا۔ ”ایک ٹانگ پر کھڑے ہو جاؤ اور تاحکم ثانی

اسی طرح کھڑے رہو....!“

عمران نے سہم جانے کی ایکٹنگ کرتے ہوئے ایک ٹانگ اٹھالی اور مارک اپنے آدمی سے بولا۔ ”اگر یہ دوسری ٹانگ زمین پر رکھے تو شوٹ کر دینا۔!“

”اوکے باس....!“

مارک ایولن دروازے کی طرف مڑا اور فوجیوں کی سی چال سے باہر نکل گیا۔

”واہ بھئی....!“ عمران سر ہلا کر بولا۔ ”یہ بھی ایک رہی.... ہمدردی میں ٹانگ اٹھائے

کھڑے رہیں۔!“

”خاموش رہو....!“ مگر ان ریوالور کو جنبش دے کر غرایا۔

”یار تم میری ہی طرح کالے ہو.... تم تو کسی قدر شرافت کا برتاؤ کرو۔!“

”نمک حرام کالا نہیں ہوں....!“

”نہیں بھائی.... بلکہ کالا نمک ہو....!“ عمران نے ٹھنڈی سانس لی۔

”ٹانگ زمین پر ٹکانے پر شوٹ کر دینے کا حکم محض دھمکی نہیں تھا۔!“ نگران بولا۔

”بالکل جنگلی سور معلوم ہوتا ہے صورت حرام....!“ عمران نے غصیلے لہجے میں کہا۔

”اے تم اپنی زبان کو لگام دو....!“

”اگر لگام دے سکتا ہوں تو دو لتیاں بھی جھاڑ سکتا ہوں۔!“

”چپ چاپ کھڑے رہو....!“

دفعتاً عمران نے پھر بھاری قدموں کی آواز سنی اور دروازے کی طرف دیکھنے لگا۔

آنے والا مارک ایولن ہی تھا۔ وہ پھر عمران کو گھورنے لگا۔

پھر اچانک گھونٹہ تان کر غرایا۔ ”میرا گھونٹہ جڑے توڑ دیتا ہے۔!“

اس نے بڑے زور و شور سے حملہ کیا تھا۔ لیکن عمران کٹائی کاٹ گیا.... وہ نہ صرف بچا تھا بلکہ دیسی نگران کے ہاتھ سے ریوالور بھی جھپٹ لے گیا تھا۔

مارک ایولن اپنے ہی زور سے دیوار سے جا ٹکرایا.... اور دہاڑتا ہوا مڑا تو عمران کے ہاتھ میں ریوالور دیکھ کر جہاں تھا وہیں رک گیا۔ اس کا دیسی ملازم کھڑا احقانہ انداز میں ہاتھ مل رہا تھا۔

”اب آپ میری بات سن سکیں گے مسٹر مارک ایولن....!“ عمران اس کے دل کا نشانہ لیتا ہوا پرسکون لہجے میں بولا۔

ایولن اور اس کے ملازم نے اپنے ہاتھ اٹھادیئے تھے۔

”میرے مالک فلپ صاحب سے صرف یہی غلطی ہوئی تھی کہ انہوں نے مجھ پر اعتماد کیا تھا۔ ظفر اور لوسی کے ریگل لاج میں داخل ہو جانے کے بعد مجھے باہر ہی چھوڑ گئے تھے۔!“

ایولن اُسے گھورتا رہا کچھ بولا نہیں۔

عمران نے ریوالور اس کے ملازم کی طرف اچھالتے ہوئے کہا۔ ”لو.... سنبھالو مجھے اتنا ہی کہنا تھا۔“

مارک ایولن نے ہاتھ گرا دیئے.... اس کی آنکھوں میں درشتی تحیر کی جھلکیوں میں تبدیلی ہو گئی تھی۔

”اب اجازت دیجئے....! مسٹر مارک ایولن.... تھوڑی دیر بعد آپ کی امانت بھی آپ

”پہنچا دوں گا۔“ عمران نے دروازے کی طرف بڑھتے ہوئے کہا۔

”ٹھہرو.....!“ مارک ہاتھ اٹھا کر بولا ”مجھے افسوس ہے! تم کس امانت کا ذکر کر رہے ہو...؟“

”لو سی.....!“

”لو سی.....؟“ مارک ایولن نے اپنے نچلے ہونٹ پر زبان پھیری۔

”ہاں... وہ میں ہی تھا جو لو سی کو وہاں سے نکال لایا۔ پولیس اب بھی اس کی تلاش میں ہے۔!“

”میرے ساتھ آؤ.....!“ مارک ایولن نے دروازے کی طرف مڑتے ہوئے کہا۔

وہ اُسے ایک کمرے میں لایا، جو اعلیٰ درجے کے فرنیچر سے آراستہ کیا گیا تھا۔

”بیٹھ جاؤ.....!“ اس نے ایک صوفے کی طرف اشارہ کیا۔

”شکریہ..... مسٹر ایولن.....!“ عمران بیٹھتا ہوا بولا۔

”مجھے فلپ کے کسی چھٹے ملازم کا علم نہیں۔!“

”حیرت ہے..... وہ پانچوں میرے ہی توسط سے ملازم رکھے گئے تھے اور میری حیثیت باڈی

بڈی تھی۔!“

”مجھے لا علم رکھنے میں اس کی اپنی کوئی مصلحت رہی ہوگی.... خیر تم اس ٹریجڈی کے بارے

میں کیا جانتے ہو۔!“

”میں وہی جانتا ہوں جو کچھ مجھے لو سی سے معلوم ہوا ہے۔!“

”ہوں..... بتاؤ.....! میں سن رہا ہوں.....!“

”مسٹر فلپ نے لو سی کے ہاتھ میں ریو اور دے کر کہا تھا کہ ظفر کو کور کئے رکھو میں اس کے

نہ پیر باندھنے جا رہا ہوں اگر یہ مجھ سے الجھنے کی کوشش کرے تو بیدار بلیغ فائر کر دینا..... ہو سکتا

ہے مسٹر فلپ نے محض ظفر کو سنانے کے لئے کہا ہو۔ لیکن لو سی جو ایسے معاملات سے ہمیشہ دور رہی

ی تھی سچ سمجھی اور دوسری طرف ظفر بھی سچ مچ مرنے مارنے پر آمادہ ہو گیا۔ دونوں کے درمیان

لش شروع ہوتے ہی لو سی نزد س ہو گئی اور ریو اور سے فائر ہو گیا۔ گولی مسٹر فلپ کے لگی۔!“

”اوہ..... تو لو سی.....!“

”جی ہاں سنتے رہئے.....! ظفر نے بعد میں اُسے دھمکانا شروع کیا اور اس سے سب کچھ معلوم

سننے کے بعد باس کی لاش تھیلے میں ٹھونس دی جو خود اس کے لئے تھا۔ تھیلا عقبی دروازے کے

پاس رکھ دیا گیا اور اُس وقت لوسی کی پشت پر ریو الوور کی ٹال رکھی ہوئی تھی جب اُس نے باس کے تین ملازموں سے کہا تھا کہ وہ تھیلا لے جائیں، باس اور لوسی بعد میں پہنچیں گے۔ اس کے بعد ظفر لوسی کو لئے ہوئے صدر دروازے سے باہر آیا تھا کہ میں نے انہیں دیکھ کر اندازہ کر لیا کہ ضرور کوئی گڑبڑ ہوئی ہے۔ باہر ظفر کی گاڑی موجود نہیں تھی کیونکہ وہ جیمسن سمیت پہلے ہی لے جا چکی تھی لہذا انہیں کچھ دور پیدل چلنا پڑا۔۔۔۔۔ میں باس کی گاڑی میں بیٹھا انہیں دیکھتا رہا جب کچھ دور نکل گئے تو میں نے انجن اشارت کیا اور آہستہ آہستہ گاڑی ان کی طرف بڑھانے لگا۔ انہوں نے اُس دور ان میں ٹیکسی کر لی۔۔۔۔۔ پتا نہیں ظفر اُسے کہاں لے جاتا چاہتا تھا کیونکہ ٹیکسی ڈائمنڈ والی سنسان سڑک پر لگ گئی تھی۔ میرے لئے یہ بہترین موقع تھا۔۔۔۔۔ میں نے فائر کر کے ٹیکسی کے دونوں ٹائر پھاڑ دیئے۔ ظفر خطرے کی بوسوٹھ چکا تھا۔ لہذا گاڑی سے چھلانگ مار کر بھاگ نکلا۔۔۔۔۔ میں نے ٹیکسی ڈرائیور کو کور کئے ہوئے لوسی کو نیچے اتارا اور باس کی گاڑی میں بٹھا کر۔۔۔۔۔ بھاگا۔ مجھے دیکھ کر لوسی کسی قدر حواس میں آئی اور جلدی جلدی اپنی کہانی دہرانے لگی۔ اس کے بعد میں نے یہی مناسب سمجھا تھا کہ گاڑی دوبارہ ریگل لاج کی طرف لے جاؤں اور اسے وہاں چھوڑ کر لوسی سمیت کوئی پناہ گاہ تلاش کروں۔۔۔۔۔ لوسی ہی کا مشورہ تھا کہ آپ کے پاس پہنچ کر آپ کو ان حالات سے آگاہ کر دیا جائے۔!

عمران خاموش ہو کر دوسری طرف دیکھنے لگا۔

”تم نے بڑا کام کیا۔۔۔۔۔!“ مارک ایولن طویل سانس لے کر بولا۔ ”لیکن میں بھی تمہارا

مشاقی کا نمونہ دیکھنا چاہتا ہوں۔!“

”کیسی مشاقی۔۔۔۔۔؟“

”یہی کہ تم چلتی گاڑی سے کسی دوسری تیز رفتار گاڑی کے ٹائر پھاڑ سکتے ہو۔!“

”چار فائروں سے چار ٹائر مسٹر ایولن۔۔۔۔۔!“

”اٹھو۔۔۔۔۔ یہ ایک دلچسپ کھیل ہو گا۔!“ مارک ایولن اٹھتا ہوا بولا۔

عمران کا خیال تھا کہ وہ فوری طور پر لوسی تک پہنچنے کی خواہش ظاہر کرے گا لیکن وہ اس واقعہ

کی تصدیق کرنے پر تل گیا تھا کہ وہ ٹیکسی کے ٹائر پھاڑ سکا ہو گا۔

”میں تیار ہوں مسٹر۔۔۔۔۔!“ عمران بھی اٹھ گیا۔

”اگر تمہاری یہ صلاحیت ہر حال میں برقرار رہتی ہے تو فلپ کی موت کے بعد بھی تم ہمارے میں نہ رہو گے۔!“

وہ عمارت سے باہر آئے اور مارک انہیں اُس حصے میں لے گیا جہاں کئی گاڑیاں کھڑی ہوئی تھیں۔

”اپنے لئے کوئی گاڑی منتخب کر لو.... میں تمہارے ہی ساتھ بیٹھوں گا۔!“ مارک بولا۔

”کوئی سی بھی گاڑی آپ ہی منتخب کر لیجئے.... مسٹر ایولن۔!“ عمران نے لاپرواہی سے کہا۔

ایولن نے کسی کو آواز دی.... ایک آدمی ایک گاڑی سے اتر کر قریب آکھڑا ہوا۔ ایولن نے اس سے کہا۔ ”ہم ایک تجربہ کرنے جا رہے ہیں۔ تم کسی گاڑی میں بیٹھ کر اسے تیزی سے بھاؤ.... اس شریف آدمی کا دعویٰ ہے کہ گاڑی خواہ کسی انداز سے چل رہی ہو یہ دوسری گاڑی سے فائر کر کے اس کے چاروں ٹائر پھاڑ دے گا۔!“

اس آدمی نے عمران کو بڑی حقارت سے دیکھتے ہوئے سر کو جنبش دی اور اسی گاڑی میں جا بیٹھا جس سے اتر کر آیا تھا۔ ایولن عمران والی گاڑی کی پچھلی نشست پر جا بیٹھا۔

”کیا تمہارے پاس ریوالور موجود ہے....؟ یا میں دوں....!“ ایولن نے عمران سے پوچھا۔

”موجود ہے.... مسٹر ایولن....!“

”اگلی گاڑی کے کچھ دور نکل جانے کے بعد عمران نے اپنی گاڑی اشارت کی۔ اگلی گاڑی کا ڈرائیور بڑا مشاق معلوم ہوتا تھا۔ اُس نے شروع ہی سے خیال رکھا تھا کہ عمران کو ٹائروں کا نشانہ آسانی سے نہ لینے دے۔!“

عمران نے بائیں ہاتھ سے اسٹیرنگ سنبھال رکھا تھا اور اس کے داہنے ہاتھ میں ریوالور تھا۔

دفعتاً اس نے ایکسیلیٹر پر دباؤ ڈالا اور گاڑی ہوا ہو گئی۔

اگلی گاڑی کے قریب پہنچ کر اس نے اپنی گاڑی بائیں جانب ترچھی کی اور پے درپے دو فائر کئے.... دودھماکے ہوئے اور پھر بڑی پھرتی سے گاڑی کا رخ بدلا اور تیسرا فائر جھونک مارا۔ اگلا تیسرا ٹائر پھٹنے ہی گاڑی الٹ گئی.... الٹے الٹے عمران نے چوتھا فائر کیا تھا۔

”بریوڈو.... ونڈر فل....!“ مارک پچھلی سیٹ سے دہڑا۔

اور عمران گاڑی روک کر الٹی ہوئی گاڑی کی طرف جھپٹا.... پھر اگلی سیٹ کا دروازہ کھول کر

وہ بدقت تمام زخمی ڈرائیور کو اسٹینڈنگ اور سیٹ کے درمیان سے نکال سکا تھا۔
مارک ایولن جوش میں بھرا ہوا عمران کی پیٹھ ٹھونکے جا رہا تھا۔ ڈرائیور کی اُسے ذرہ برابر بھی
پردہ نہیں معلوم ہوتی تھی۔

ڈرائیور بیہوش تھا اور رک رک کر سانس لے رہا تھا۔



تاریکی پھیل گئی لیکن ڈھمپ کا کہیں پتا نہ تھا۔ لوسی کمرے ہی میں مقید ہو کر رہ گئی تھی۔
ڈھمپ کی ہدایت کے مطابق اس کی واپسی تک اُسے کمرے ہی تک محدود رہنا تھا۔
”عجیب آدمی ہے!“ اُس نے بڑبڑاتے ہوئے انگڑائی لی اور آئینے کے سامنے جا کھڑی ہوئی۔
وہ سوچ رہی تھی بد معاشوں کے ساتھ رہ کر بھی اتنا شریف ہونا کچھ عجیب حیرت انگیز ہے۔
پچھلی رات وہ دونوں اسی کمرے میں سوئے تھے اور وہ کسی معصوم بچے کی طرح جس کروٹ لیٹا تھا
صبح تک اسی حالت میں پڑا خراٹے لیٹا رہا تھا۔

پھر اُسے پچھلی رات والی کشمکش یاد آگئی جب مارک ایولن کے دو آدمیوں نے ان کا راستہ روکا
تھا۔ وہ تصور بھی نہیں کر سکتی کہ ڈھمپ اتنا بے جگر لڑاکا بھی ہو گا۔ ڈھمپ اُسے اس کا نام بھی حد
درجہ مضحکہ خیز لگتا تھا۔

سوچتے سوچتے وہ ہنس پڑی۔۔۔ وہ پجوریشن یاد آگئی تھی جب قمیض کے نیچے سر سراتا ہوا ایک
حقیر سا پتنگا اُسے دہلائے دے رہا تھا۔ آخر کس قسم کا آدمی ہے؟ کچھ ہی دیر پہلے تو دو ہٹے کٹے
آدمیوں کی مرمت کر چکا تھا وہ ہنس پڑی۔ ٹھیک اسی وقت دروازے پر دستک ہوئی۔

”کون...؟“ اس نے دروازے کے قریب جا کر پوچھا۔

”ڈھمپ...!“ باہر سے آواز آئی۔

اس نے دروازہ کھولا اور عمران مسمی سی صورت بنائے کمرے میں داخل ہوا تھا۔

”تمہارے انتظار نے تو تھکا دیا... کہاں غائب ہو گئے تھے!“

”اچھی خبر نہیں ہے۔!“

”کیا مطلب...؟“

”اب تم اپنی اصلی شکل میں آ جاؤ...!“

”کیوں....؟“

”پہلے میں تمہارا یہ میک اپ ختم کر دوں پھر بتاؤں گا!“

پھر بڑی جلدی میں اس نے اس کا چہرہ صاف کیا تھا۔

”اور اب تم مجھے بڑی بھیانک شکل میں دیکھو گی....!“ اس نے کہا۔

لوسی کی طرف پشت کئے کھڑا تھا۔ اچانک مڑا تو لوسی کی چیخ نکل گئی۔ عمران نے احمقانہ انداز

میں سر کر کہا۔ ”تمہیں اب اس کی پروا نہ ہونی چاہئے کیونکہ مجھ سے جدا ہونے والی ہو۔!“

”کک.... کیوں.... کیا مطلب.... مگر پہلے یہ بتاؤ کہ تم نے اتنی جلدی شکل کیسے تبدیلی

لی۔!“

”میری اصلی صورت یہی ہے۔!“

”ناممکن.... بالکل ناممکن....!“

”اس چکر میں نہ پڑو....!“ وہ آہستہ سے بولا۔ ”میں اسی شکل میں مارک ایولن سے مل چکا

ہوں.... میں نے اُسے بتایا ہے کہ میں فلپ کا خاص آدمی ہوں لوسی مجھے جانتی ہے۔!“

پھر عمران نے اُسے پوری کہانی سناتے ہوئے کہا۔ ”ابھی اس کا ایک آدمی یہاں آئے گا جو

میں پہچانتا ہے۔!“

”دیکھو.... ڈھمپ.... مجھے یہ بالکل پسند نہیں کہ تم مجھے ان لوگوں کے حوالے کر دو....!“

”میں خود بھی فی الحال انہیں کے حوالے ہو گیا ہوں۔!“

”کیا مطلب....؟“

”فلپ صاحب مجھے پانچ سو روپے ماہوار دیتے تھے۔!“ وہ بائیں آنکھ دبا کر بولا۔ ”مارک

ایولن صاحب ڈیڑھ ہزار دیں گے۔!“

”یہ تم نے کیا کیا....؟“

”اچھا تو کیا ہم جیج اس کے لئے کام کریں گے۔!“

”تو پھر اس کا مقصد کیا ہے....؟“

”کم از کم اپنے ملک میں کسی صیہونی تنظیم کا وجود برداشت نہیں کر سکتا۔ اس لئے فی الحال یہ

ضروری ہے کہ ان سے قریب رہ کر ان کے بارے میں معلومات حاصل کی جائیں۔!“

”وہ تو ٹھیک ہے لیکن مارک ایولن کا قرب میں پسند نہیں کرتی۔!“

”تم ڈرتی کیوں ہو....! میں تم سے دور تو نہیں رہوں گا۔ مارک کی ہڈیاں توڑ دوں گا اگر اس نے تمہارے سلسلے میں کوئی غلط قدم اٹھایا۔!“

”میرا دل نہیں چاہتا....!“ وہ منمنائی۔

”دیکھو.... جب تک ان کا قلع قمع نہیں ہو جاتا تم آزادی کا سانس نہیں لے سکو گی۔!“

”تمہاری مرضی.... ویسے میں مارک جیسے لوگوں کے قرب کی نسبت پھانسی کا پھندا ہی پسند کروں گی۔!“

دفعتاً کسی نے دروازے پر دستک دی.... دونوں خاموش ہو گئے اور عمران نے آگے بڑھ کر دروازہ کھولا۔

کمرے میں داخل ہونے والا خود مارک ایولن تھا۔ لوسی بوکھلا کر کئی قدم پیچھے ہٹ گئی۔

”یہ بہت اچھا ہوا کہ تم یہاں چلی آئیں۔!“ مارک آہستہ سے بولا۔ لوسی صرف ایک ہی بار اس سے نظر ملا سکی تھی۔ ہونٹوں پر زبان پھیر کر اس نے کچھ کہنا چاہا لیکن ناکام رہی۔

”کیا تم اس آدمی کو اچھی طرح جانتی ہو؟“ دفعتاً مارک نے عمران کی طرف ہاتھ اٹھا کر پوچھا۔

”مجھ سے زیادہ فلپ جانتا تھا....!“ لوسی نے مغموم لہجے میں کہا۔

”تم نے اسے فلپ کے ساتھ کب دیکھا تھا....؟“

”ارے یہی تو مجھے ان لوگوں کے پنچے سے نکال لایا تھا.... فلپ نے غلطی کی تھی کہ اسے باہر ہی چھوڑ دیا ورنہ حالات دوسرے ہوتے۔!“

مارک تھوڑی دیر تک کچھ سوچتا رہا پھر بولا۔ ”اچھی بات ہے.... فی الحال تم دونوں یہیں مقیم رہو.... کل گیارہ بجے تک مطلع کر دیا جائے گا کہ اب تمہیں کیا کرنا ہے۔!“

”جیسا آپ فرمائیں جناب....!“ عمران نے کہا۔

مارک ایولن اس دوران میں لوسی کو بھوکے نظروں سے دیکھتا رہا تھا۔ واپسی کے لئے مڑنے سے پہلے اس نے لوسی کی طرف مصافحے کے لئے ہاتھ بڑھاتے ہوئے پوچھا۔ ”اس آدمی نے تمہارے ساتھ کوئی بدسلوکی تو نہیں کی۔!“

”کیوں؟ کیسی بدسلوکی؟“ لوسی نے ناگواری سے اپنا ہاتھ اس کی گرفت سے نکالتے ہوئے کہا۔

”مم..... میرا مطلب یہ کہ اس نے تمہارے رتبے کا خیال رکھا ہے یا نہیں۔!“

”یقیناً.....!“

”ہوں..... اچھا.....!“ وہ عمران کی طرف دیکھ کر بولا۔ ”تم انعام کے بھی مستحق ہو۔!“

”شکریہ.....!“ اُس نے کسی قدر جھک کر کہا۔

مارک ایولن کے رخصت ہو جانے کے بعد وہ ہنس پڑا تھا..... اور لوسی اُسے بُرا سا منہ بنائے

دیکھتی رہی تھی۔

عمران دروازہ بولٹ کر کے مڑا تو کھنی مونچھیں بھدی ناک سمیت غائب تھیں۔

”تم کوئی بد روح تو نہیں.....!“ لوسی جھنجھلا کر بولی۔

”بدترین.....! لیکن اب لوسی کی حیثیت سے تم اس ہوٹل میں مقیم نہیں رہ سکتیں۔!“

”کیوں.....؟“

”مسز ڈھمپ دوسری شکل کی تھی۔!“

”اوہ..... تو تم نے رجسٹر میں مسٹر اینڈ مسز ڈھمپ نام درج کرائے تھے۔!“

”بالکل.....!“

”تو پھر.....؟“

”پکسیز میں مادام لوسی اینڈ ہاڈی گارڈ کے لئے دو کمرے بک کر اچکا ہوں۔!“

O

ظفر جیمسن اور صفدر فلینیز میں الگ الگ کمروں میں مقیم تھے۔ جیمسن خالی ہاتھ تھا۔ یعنی دل بہلانے کو کلاسیکل لٹریچر پر مبنی کوئی کتاب پاس نہیں تھی اس لئے جزیرے میں کسی لائبریری کی تلاش شروع کر دی۔

پوچھ گچھ کرتا ہی پھر رہا تھا کہ ایک شناساسی شکل دکھائی دی۔ کہیں دیکھا تھا۔ لیکن یاد نہ آسکا کہ کب اور کہاں سامنا ہوا تھا۔ اُس نے جیمسن کو بتایا کہ وہ ایک بڑے آدمی سے واقف ہے، جو اپنی لائبریری باہر کے شائقین کے لئے بھی کھلی رکھتا ہے۔

اس کے بعد اُس نے جیمسن کو موٹر سائیکل پر بٹھایا تھا اور ایک طرف روانہ ہو گیا تھا۔ گاڑی بہت زیادہ شور مچا رہی تھی اور جیمسن چیخ چیخ کر گفتگو کرنے کے موڈ میں نہیں تھا ورنہ اپنے اس

بھر رو کو کلاسیکی ادب پر ضرور بور کرتا۔ کچھ دیر بعد گاڑی ایک قلعہ نما عمارت میں داخل ہوئی تھی اور وہ آدمی اسے ایک کمرے میں بٹھا کر چڑا گیا تھا۔

جیمسن دل ہی دل میں خوش ہوتا رہا کہ شاید وہ اُس بڑے آدمی سے اس خوش ذوق آدمی کا تعارف بھی کرنا چاہتا ہے لیکن اُس وقت اس کی آنکھوں میں تارے ناچ گئے جب اس نے اپنے سامنے بلڈاگ قسم کے سفید قام غیر ملکی کو کھڑے دیکھا۔

اُسے ساتھ لانے والا قریب ہی کھڑا کہہ رہا تھا۔ ”مجھے یقین ہے جناب کہ یہ جیمسن ہی ہے۔“ جیمسن نے اس کے ہاتھ میں ریوالور بھی دیکھا جس کا رخ اسی کی طرف تھا۔

”کیا مطلب؟“ جیمسن بوکھلا کر کھڑا ہو گیا۔

”تمہارا نام جیمسن ہے....؟“ غیر ملکی غریبا۔

”نہیں تو.... میں تو مرزا بشارت اللہ بیگ ہوں۔!“

”یہ جھوٹا ہے۔ اس نے ڈاڑھی مونچھ صاف کر دی ہیں اور بس یہ سو فیصد جیمسن ہے جناب۔!“

”اگر تمہیں یقین ہے تو اسے باندھ کر اذیت دو.... عمران کا پتا پوچھو....!“

”یقیناً کوئی غلط فہمی ہوئی ہے....!“ جیمسن نے کرسی سے اٹھنے کی کوشش کی۔ اچانک اُسے

یاد آ گیا تھا کہ اُس نے اس آدمی کو کہاں دیکھا تھا۔ وہ لکھم کے ملازمین میں سے تھا۔

”بیٹھ جاؤ....!“ اس آدمی نے ریوالور کو جنبش دے کر سر دلچے میں کہا۔

”بیٹھا جاتا ہوں لیکن میں کسی جیمسن کو نہیں جانتا۔!“

”ڈاکٹر لکھم کو جانتے ہو....؟“ سفید قام آدمی نے نرم لہجے میں پوچھا۔

”نہیں.... یہ نام بھی میرے لئے نیا ہے۔!“

”بند ہو دو....!“ سفید قام نے کہا اور کمرے سے چلا گیا۔

ریوالور والے نے کچھ لوگوں کو نام لے کر پکارا اور چار آدمی کمرے میں داخل ہوئے۔

”صاحب نے اسے باندھنے کو کہا ہے۔!“ اس نے اُن سے کہا اور وہ جیمسن پر ٹوٹ پڑے۔

”ذرا ہی سی دیر میں اُسے بے بس کر دیا گیا۔ اس کے بعد اسے جلد ہی معلوم ہو گیا تھا کہ وہاں

”باندھنے“ کا کیا مطلب تھا۔

اس کی دونوں ٹانگیں چیر کر الگ الگ ستونوں سے باندھ دی گئی تھیں۔ یہی حشر دونوں

ہاتھوں کا ہوا تھا اور اب وہ ضرب کی علامت بنا کھڑائی طرح کر رہا تھا۔
تکلیف بڑھتی رہی.... بہت ہی خون خوار قسم کے دو آدمی برابر اس سے عمران اور ظفر سے
متعلق استفسار کئے جا رہے تھے اس نے سختی سے ہونٹ بھیج کر کراہنا بھی ترک کر دیا تھا کہ کہیں
کراہتے وقت کچھ ایسے الفاظ زبان سے نہ نکل جائیں جن سے ظفر کی نشان دہی ہو جائے۔



عمران نے پکسیز میں منتقل ہوتے وقت صفدر کو مطلع کر دیا تھا اور ہدایت کر دی تھی کہ وہ
لوگ بھی وہیں آجائیں۔

پکسیز میں پہنچ کر عمران نے مارک ایولن سے فون پر رابطہ قائم کر کے اسے بھی اس تبدیلی
سے مطلع کرتے ہوئے کہا۔ ”میں نے احتیاطاً رہائش تبدیل کی ہے۔!“

”اوہ.... اچھا کیا.... اُسے چھوڑو لوسی کو ساتھ لے کر فوراً یہاں پہنچو....!“
”کوئی خاص بات....!“

”بہت زیادہ.... فون پر اس سلسلے میں گفتگو نہیں کر سکتا.... فوراً آ جاؤ....!“
عمران نے ریسور رکھ کر لوسی کو اس سے مطلع کیا۔

”مم.... میں.... اس کے گھر نہیں جاؤں گی۔!“ وہ خوف زدہ لہجے میں بولی۔
”میں ساتھ رہوں گا.... کیوں فکر کرتی ہو....!“
”نن.... نہیں....!“

”تم عورتیں کبھی میری سمجھ میں نہ آ سکو گی....!“ عمران نے مایوسی سے کہا۔
”اس میں عورتوں کی کیا بات ہے....؟“

”عشق جیسی خوف ناک حرکت کر بیٹھو گی لیکن ڈرامنگ روم میں چوہا دیکھ کر اس طرح
چغیں مارو گی جیسے وہ تمہارے محبوب سے بھی زیادہ بویاںک ہو۔!“
”تم بے تکی باتیں کیوں کرنے لگتے ہو....!“

”اسی کی روٹیاں کھا رہا ہوں.... بہر حال تیار ہو جاؤ.... تمہیں چلنا چاہئے۔!“
لوسی رو پڑی تھی لیکن اُسے تیار ہونا ہی پڑا.... اس بار عمران کو ٹیکسی نہیں تلاش کرنی پڑی
تھی کیونکہ مارک ایولن کی عطا کردہ گاڑی موجود تھی۔

تھوڑی دیر بعد وہ مارک ایولن کی رہائش گاہ میں داخل ہو رہے تھے۔

مارک سے سامنا ہوا تو چھوٹے ہی پوچھ بیٹھا۔ ”فلینڈرز سے پکسیر کیوں چلے گئے تھے....؟“
 ”میرا خیال ہے کہ میں نے وہاں کچھ مشتبہ آدمیوں کو دیکھا تھا.... وہ میرے کمرے کی
 نگرانی کر رہے تھے۔!“ عمران نے جواب دیا۔

”ٹھیک ہے.... مجھے ایسے آدمی پسند ہیں.... ہاں میں نے تم دونوں کو اس لئے بلایا ہے کہ تم
 دونوں نے ظفر اور جیمسن کو دیکھا ہے۔ انہیں پہچان سکو گے۔!“

”یقیناً....!“ عمران سر ہلا کر بولا۔

”اچھا تو میرے ساتھ آؤ....!“

وہ انہیں اس جگہ لایا جہاں ایک آدمی ضرب کی علامت بنا کھڑا تھا اس کی آنکھیں بند تھیں
 شاید بیہوش ہو گیا تھا۔

”اسے پہچانو....!“ مارک ان کی طرف مڑ کر بولا۔

”میں نے پہلے کبھی نہیں دیکھا....!“ عمران آہستہ سے بولا۔

”تم نے....!“ مارک نے لوسی سے پوچھا۔

اس نے سر کو منفی جنبش دی۔

”اس نکتہ نظر سے دیکھو کہ پہلے اس کے چہرے پر ڈاڑھی تھی اور سر کے بال پیوں کے سے

تھے۔!“

وہ دونوں خاموش کھڑے اُسے گھورتے رہے.... دفعتاً اس کے حلق سے کراہ نکلی.... لیکن

آنکھیں بدستور بند رہیں.... پوٹے حرکت کر رہے تھے۔

”کیا یہ جیمسن نہیں ہے....؟“ مارک ایولن نے پوچھا۔

”میں نے تو ہمیشہ دور ہی سے اُن دونوں کو دیکھا تھا۔!“ عمران بولا۔ ”مس لوسی بہتر طور پر بتا

سکیں گی۔!“

”میری توجہ صرف ظفر پر مرکوز رہی تھی۔!“ لوسی نے کہا۔

”خود یہ کیا کہتا ہے....؟“ عمران نے پوچھا۔

”مرزا بشارت اللہ بیگ....!“

”سوال تو یہ ہے کہ یہ پکڑا کیسے گیا....؟“

”میرے ایک آدمی نے پکڑا ہے۔!“

”اگر یہ جیمسن ہوتا تو اتنی اذیت برداشت نہ کر سکتا۔ اپنے جیمسن ہونے کا اعتراف کر لیتا۔!“

”میرا بھی یہی خیال ہے لیکن اب اسے چھوڑا نہیں جاسکتا۔!“

”پھر اس کا کیا کریں گے جناب....؟“

”مار کر کہیں دفن کر دیں گے۔!“

”میرے خیال سے یہ مناسب نہ ہوگا۔!“

”کیوں....؟“

”خواہ مخواہ کسی بے گناہ کو مارنے سے کیا فائدہ....!“

”میں نے تم سے مشورہ طلب نہیں کیا....!“ مارک غرایا۔

”بہت بہتر جناب.... معافی چاہتا ہوں.... اب اجازت دیجئے۔!“

”اب تم دونوں کو یہیں رہنا ہو گا اور تم ہی اسے قتل کر کے دفن کرو گے۔!“

”جیسی باس کی مرضی....!“

”نہیں....!“ لوسی دیوانوں کے سے انداز میں عمران کا بازو پکڑ کر جھنجھوڑتی ہوئی چینی۔ ”تم

ایسی کوئی غیر انسانی حرکت نہیں کرو گے۔!“

مارک ایولن ایک زوردار قہقہہ لگا کر بولا۔ ”میرے دوست قلب کو مار ڈالنا خالص انسانی

فعل تھا۔!“

”میں نے ظفر پر قاتر کیا تھا....!“

”ظفر مرتا تب بھی وہ فعل غیر انسانی ہی ہوتا۔!“ مارک ایولن غرایا۔

لوسی تھوک نکل کر رہ گئی۔

”بیکار کی بحث....!“ عمران ہاتھ اٹھا کر بولا۔ ”تم یہ کیوں بھول جاتی ہو کہ پولیس تمہاری

تلاش میں ہے۔!“

لوسی کچھ نہ بولی.... اس کا چہرہ زرد ہو گیا تھا اور پورے جسم میں تھر تھری پڑ گئی تھی۔

مارک ایولن کچھ سوچ رہا تھا.... چھوٹی چھوٹی آنکھیں بھنپی ہوئی تھیں اور پیشانی پر سلوٹس

پڑ گئی تھی۔ دفعتاً اس نے کہا ”ٹھہرو....! اگر یہ جیمسن ہے تو اس کے فرشتوں کو بھی اعتراف کرنا پڑے گا۔!“

وہ انہیں وہیں چھوڑ کر چلا گیا.... لوسی عمران سے لگی کھڑی کسی سہمے ہوئے بچے کی طرح کانپ رہی تھی۔

”ڈرو نہیں....!“ عمران ہنس کر بولا۔

”تم کیا واقعی اس کو قتل کر دو گے....؟“

”میرے موڈ پر منحصر ہے تم اس چکر میں نہ پڑو....!“

”خدا کے لئے مجھے یہاں سے نکال لے چلو....!“

عمران کچھ کہنے ہی والا تھا کہ مارک واپس آ گیا.... اس کے ہونٹوں پر سفاک سی مسکراہٹ تھی۔ ایسا معلوم ہوتا تھا جیسے اس دشواری کا حل اس کے ہاتھ آ گیا ہو۔

”ہمارے لئے کچھ بھی ناممکن نہیں....!“ اس نے عمران کو گھورتے ہوئے کہا۔

”بہت پہلے میں اس سے سب کچھ معلوم کر لیتا لیکن کنفیشر کے کاربن سلنڈرز ضائع ہو گئے تھے اب وہ فراہم کر لئے گئے ہیں.... تم ابھی دیکھو گے....!“

عمران کچھ نہ بولا.... وہ جیمسن کی طرف دیکھنے لگا تھا اس نے اسے پہچان لیا تھا جیمسن کے علاوہ اور کوئی نہیں ہو سکتا۔

تھوڑی دیر بعد ایک آدمی ایک ٹرالی دھکیلتا ہوا وہاں لایا جس پر فلم پرو جیکٹر قسم کی کوئی چیز رکھی ہوئی تھی۔ اس کا پلگ سوچ بورڈ کے ایک ساکٹ میں لگا دیا گیا۔

اب مارک ٹرالی کے قریب کھڑا تھا۔ دفعتاً پرو جیکٹر نما مشین سے نکلنے والی روشنی جیمسن کے چہرے پر پڑی اور اس نے اس طرح چومک کر آنکھیں کھول دیں جیسے اب تک محض غنودگی کی حالت میں رہا ہو۔ مارک نے ہاتھ بڑھا کر مشین کے دوسرے بٹن پر انگلی رکھ دی جیمسن کے چہرے پر پڑنے والی روشنی کئی گنا زیادہ تیز ہو گئی۔ جیمسن چیخنے لگا۔

”اپنا نام بتاؤ....!“ مارک دہاڑا۔

”جمن....!“ وہ چیخا۔

”تم ظفر الملک کے ساتھی ہو....؟“

”ہاں میں اُن کا ملازم ہوں....!“ جواب ایک طویل چیخ کی صورت میں ملا۔

”وہ اس وقت کہاں ہے....؟“

”فلپینز کے کمرہ نمبر سات میں....؟“

”عمران کہاں ہے....؟“

”میں نہیں جانتا....!“

”تم نے اپنا حلیہ کیوں بدل لیا ہے....؟“

”پولیس اور ڈاکٹر انکھم کے آدمی ہماری تلاش میں تھے۔!“

”اب ظفر کا کیا حلیہ ہے....؟“

”ڈاڑھی مونچھوں اور بڑے بالوں میں....!“

مارک نے مشین کا سوئچ آف کر دیا.... روشنی غائب ہوتے ہی جیمسن کی گردن پھر ڈھلک

گئی.... وہ پہلے ہی کی طرح بیہوش تھا۔

”تم نے دیکھا....؟“ مارک عمران کی طرف مڑ کر بولا۔

ٹرالی واپس لے جانی جا رہی تھی.... مارک نے اس آدمی سے کہا۔ ”انہیں بھیج دو جو اُسے

کھولیں گے۔!“

لوسی خوف زدہ نظروں سے عمران کی طرف دیکھ رہی تھی ایسا معلوم ہوتا تھا جیسے اب وہ بھی

بیہوش ہو کر گر پڑے گی۔

”میرے ساتھ آؤ....!“ مارک نے اُن سے کہا اور آگے بڑھ گیا دونوں اس کے پیچھے چل

رہے تھے۔ وہ انہیں ایک کمرے میں لایا۔

”تو پھر مجھے کس وقت اس کا خاتمہ کرنا ہے جناب....؟“ عمران نے بے صبری کا مظاہرہ

کرتے ہوئے کہا۔

”بیٹھ جاؤ....!“ مارک نے سامنے والی کرسی کی طرف اشارہ کیا۔

دونوں نے چپ چاپ تعمیل کی۔

”اب ظفر کو بھی ہاتھ آجانے دو....!“ مارک آہستہ سے بولا۔ ”اُسے تلاش کرنے کی ذمہ

داری اب تم دونوں پر ڈالتا ہوں.... فی الحال میرے پاس ذہین آدمیوں کی کمی ہے.... میرا خیال

ہے کہ عمران بھی جزیرے میں موجود ہے۔!“

”یہ کیسے کہا جاسکتا ہے.....؟“ عمران نے سوال کیا۔

اس پر مارک نے اُسے اپنی جیب غائب ہو جانے کی کہانی سناتے ہوئے کہا۔ ”اس کے ساتھ کوئی عورت بھی تھی۔!“

ٹھیک اسی وقت دو آدمی کمرے میں داخل ہوئے اور دروازے کے قریب ہی رک گئے۔

”دیکھو.....!“ مارک نے انہیں مخاطب کر کے کہا۔ ”یہی دونوں تو نہیں تھے.....؟“

”نہیں جناب.....!“ ایک نے جواب دیا ”لیکن اس آدمی کو میں نے فلیئیر میں دیکھا تھا۔!“

”اور اسے.....؟“ مارک نے لوسی کی طرف اشارہ کیا۔

”یہ اس کے ساتھ نہیں تھی۔!“

”باتھ روم میں تھی..... مسٹر ایولن.....!“ عمران بول پڑا۔ ”غالباً آپ میرا مطلب سمجھ گئے ہوں گے۔!“

”بس جاؤ.....!“ مارک ہاتھ ہٹا کر بولا اور وہ دونوں چلے گئے۔

اُن کے جاتے ہی عمران بھی اٹھا تھا اور دروازہ بولٹ کرتا ہوا بولا۔ ”پھر کوئی آجائے گا اور ہم گفتگو نہ کر سکیں گے۔!“

”کیسی گفتگو.....؟“ مارک اٹھتا ہوا غرایا۔

”اس کے مستقبل کے بارے میں.....!“ عمران نے لوسی کی طرف اشارہ کیا۔

”کیا مطلب.....؟“

”اس نے خواہ مخواہ اپنی اچھی بھلی زندگی برباد کی ہے۔!“

”تم کیا کہنا چاہتے ہو.....؟“

”مسٹر فلپ نے دوسروں کو بڑی بڑی رقیں دی تھیں اور اس پچاری سے محض دوستی میں

کام نکالا تھا۔!“

”ہوں..... تو تم مجھ سے رقم وصول کرنا چاہتے ہو.....! مجھ سے مارک ایولن سے۔!“ مارک

کے لہجے میں سفاکی تھی۔

”صرف یہی نہیں بلکہ مجھے ڈاکٹر انکھم کا پتہ بھی چاہئے۔!“

”تم ڈاکٹر انکم کو کیا جانو....؟“

”مسٹر فلپ....!“

”بکواس.... فلپ تم کالے سوروں پر اس حد تک اعتماد نہیں کر سکتا!“

”جتنی گالیاں دل چاہے دے لو لیکن لوسی کو کم از کم پچاس ہزار تمہیں دینے ہی پڑیں گے۔!“

دفتر مارک ایولن نے ریوالور نکال لیا اور عمران سے بولا۔ ”دروازے کا بولٹ گراؤ اور ہاتھ

اوپر اٹھائے ہوئے باہر نکل چلو....!“

”کیوں مذاق کر رہے ہو....!“ عمران ہنس پڑا۔

”ہاتھ اوپر اٹھاؤ....!“ مارک دہاڑا۔

”حلق میں خراش آجائے گی پیارے.... اس طرح نہ چیخو....! ویسے میں اچھی طرح جانتا

ہوں کہ کمرہ ساؤنڈ پروف ہے.... کسی قسم کی بھی آواز باہر نہ جائے گی.... تم فائر کر کے دیکھ لو۔!“

”یہ کیا کر رہے ہو.... تہ.... تم....؟“ لوسی روہانسی آواز میں چیختی۔

”تمہارے لئے مسٹر مارک ایولن سے پچاس ہزار ضرور وصول کروں گا۔!“

”مجھے کچھ نہ چاہئے....!“ وہ ہڈیانی انداز میں چیختی۔ ”مجھے جانے دو....!“

مارک غصے سے پاگل ہوا جا رہا تھا.... اس نے عمران پر فائر جھونک مارا۔ لوسی پھر چیختی....

عمران اچھل کر دور جا گرا تھا۔

مارک نے قہقہہ لگایا جس پر خوشی سے زیادہ جھلاہٹ کا عنصر غالب تھا۔!

”مم.... مجھے جانے دو....!“

”تم اب مجھے اس سازش کے بارے میں بتاؤ گی.... فلپ کا خون میں نے معاف کر دیا تھا۔!“

لوسی نے عمران کی طرف دیکھا.... جو فرش پر بے حس و حرکت اوندھا پڑا تھا۔

”اوہر مت دیکھو.... وہ جہنم رسید ہو چکا ہے۔!“

”مم.... میں کچھ نہیں جانتی کہ اس نے ایسا کیوں کیا....؟“

”اس کو تم نے فلپ کے ساتھ دیکھا تھا....؟“

”ہاں.... آں.... میں نے دیکھا تھا ورنہ اس پر اعتماد کیسے کر لیتی....!“

”اُس نے پچاس ہزار کی بات کیوں کی تھی....؟“

”میں کچھ نہیں جانتی۔!“

”پروفیسر! لکھم کے بارے میں کیا جانتی ہو....؟“

”کچھ بھی نہیں.... میرے لئے یہ نام بالکل نیا ہے۔!“

”اگر زندہ رہنا چاہتی ہو تو اب اس عمارت سے نکلنے کا تصور بھی نہ کرنا چلو.... باہر چلو....!“ مارک نے کہا اس بار اس کا لہجہ نرم تھا۔

”مجھے تنہا چھوڑ دو گے....!“ دفعتاً پشت سے عمران کی آواز آئی.... پھر جتنی دیر میں مارک اس کی طرف مڑتا عمران نے اس پر چھلانگ لگادی۔ لوسی بوکھلا کر دیوار سے جا لگی۔

مارک توقع سے کہیں زیادہ ثابت ہوا.... اُس نے عمران کو پرے جھٹک دیا تھا.... ایک بار پھر اس کا ریوالتور نکل آیا.... صرف نکل نہیں آیا بلکہ پے درپے پانچ گولیاں بھی اگل دیں۔

عمران بڑے اطمینان سے سنگ آرٹ کا مظاہرہ کرتا رہا.... گولیاں دیوار پر لگ لگ کر اچٹ رہی تھیں.... ایک اچٹی ہوئی گولی مارک کی پیشانی پر بھی لگی مگر اس میں اتنی قوت باقی تھی کہ وہ پیشانی کی کھال پھاڑ دیتی۔

جھلاہٹ میں اُس نے خالی ریوالتور عمران پر پھینک مارا لیکن وہ بھی دیوار ہی سے ٹکرا کر فرش پر گرا تھا۔ اس بار مارک نے عمران پر چھلانگ لگائی تھی اور اوندھے منہ فرش پر آیا تھا۔ دیوار سے اچٹ کر لگنے والی گولی پہلے ہی اس کا چہرہ لہو لہان کر چکی تھی۔

عمران اب اس کی پشت پر سوار نظر آیا.... گردن میں قینچی ڈال دی تھی.... اور بار بار اس کا سر فرش پر مار رہا تھا۔ مارک کسی زخمی بھینسے کی طرح ڈکراتا رہا۔

”بولو.... دیتے ہو.... پچاس ہزار یا نہیں...!“ عمران نے مسخکھ اڑانے والے انداز میں پوچھا۔

”مجھے.... چھوڑو.... میرا خون ضائع ہو رہا ہے....!“ مارک بھرائی ہوئی آواز میں بولا۔

عمران اُسے چھوڑ کر اٹھ گیا.... مارک نے خود سے اٹھنے کی کوشش کی لیکن ناکام رہا.... عمران نے اُسے سہارا دے کر اٹھایا اور ایک صوفے پر ڈال دیا۔ مارک بڑی طرح ہانپ رہا تھا.... پیشانی سے بہنے والا خون ابھی تک نہیں تھا تھا تھا۔

عمران اس پر جھک کر رومال سے خون خشک کر کے زخم کی نوعیت کا اندازہ لگانے کی کوشش کرنے لگا۔ لوسی بھی پاس آکھڑی ہوئی تھی.... لیکن اُس کی توجہ کامرکز مارک کی بجائے عمران

ایسی نظروں سے دیکھ رہی تھی جیسے وہ دنیا کا آٹھواں عجوبہ ہو....!

”زخم معمولی ہے....!“ عمران بڑے ہمدردانہ انداز میں کہہ رہا تھا۔ ”ٹھہرو میں پل بھر میں بن بند کئے دیتا ہوں.... چند چٹکے ہر وقت جیب میں ڈالے رہتا ہوں کیونکہ اپنی ٹوٹ پھوٹ کا رشہ بھی تو ہر دم لگا رہتا ہے۔!“

اس نے جیب سے ایک چھوٹی سی ٹکیہ نکالی اور اُسے چٹکیوں میں دبا کر ہر طرف سے کھنچائی رنے لگا۔ وہ بڑی طرح کھینچ کر اپنا قطر بڑھا رہی تھی روپے کے برابر گولائی میں لا کر عمران نے سے مارک کے زخم پر چپکا دیا اور کسی درد مند باپ کی طرح اس کا شانہ تھپک کر بولا۔ ”بس اب بن بند سمجھو....!“

”تم آخر ہو کون....؟“ مارک نے بھرائی ہوئی آواز میں پوچھا۔

”ڈھمپ....! اب بھی تمہارا ہی ملازم ہوں.... یہ تو میں نے صرف نمونہ دکھایا تھا کہ اگر لوگوں سے اختلاف رائے ہو جائے تو کس طرح پیش آتا ہوں۔!“

”بہت زیادہ لاف و گزاف نہ کرو....!“ مارک اٹھ بیٹھا اور چند لمحے عمران کو گھورتے رہنے کے بعد بولا۔ ”دن میری کمزوری ہے اس کے لئے زندگی بھر میں اپنی ماں کو بُرا بھلا کہتا رہوں۔ بچپن میں میرے جسم سے خون نکلتے دیکھ کر اس بڑی طرح بدحواس ہو کر چیخنے لگتی تھی جیسے سڑیا کا دورہ پڑ گیا ہو.... میں شریہ تھا آئے دن چوٹیں کھاتا رہتا تھا۔ رفتہ رفتہ اس کے ہسٹریائی ورے میرے اعصاب پر بھی اثر انداز ہوتے رہے.... اور اب یہ عالم ہے کہ....!“ وہ خاموش ہو کر پھر عمران کو گھورنے لگا۔

”ہوں.... اوں.... میں سمجھ گیا....!“ عمران سر ہلا کر بولا۔ ”اگر اب بھی تمہیں احساس ہو جائے کہ تمہارے جسم کے کسی حصے سے خون نکل رہا ہے تو تمہارے اعصاب معطل ہو کر رہ جائیں گے۔!“

”ہاں.... یہی بات ہے.... اور میں اپنی اس کمزوری سے نفرت کرتا ہوں.... شدید غرت! اگر گولی اچٹ کر میری پیشانی پر نہ لگی ہوتی تو تمہیں پس ڈالتا تم جیسے چار بھی میرا کچھ نہیں بگاڑ سکتے۔!“

عمران ہنس کر بولا۔ ”اور میرا یہ عالم ہے کہ کبھی غصہ نہیں آتا لیکن اگر آجائے تو گولیاں

”بھی مجھ سے کترا کر نکل جاتی ہیں۔!“

”تم کوئی خبیث روح ہو.....!“

”معاظے کی بات کرو..... باس.....!“

”باس.....!“ مارک طنزیہ لہجے میں بولا۔ ”کیا تم سمجھتے ہو کہ اب بھی تمہارے فریب میں

آ جاؤں گا۔“

”اس میں فریب کی کیا بات ہے باس.....؟“

”تم نے ڈاکٹر انکھم کا نام کیوں لیا تھا.....!“

”نام نہیں لیا تھا بلکہ اس کا پتہ پوچھ رہا تھا۔!“

”کیوں.....؟“

”پچاس ہزار اس سے اپنے لئے وصول کروں گا۔ اس نے مجھے خواہ مخواہ بہت پریشان کیا ہے۔!“

”تم کون ہو.....؟“ مارک نے اٹھنے کی کوشش کی لیکن عمران ہاتھ اٹھا کر بولا ”چپ چاپ

بیٹھے رہو..... ورنہ کسی دوسری جگہ سے خون نکل پڑے گا اور تمہاری آنجھانی والدہ محترمہ کو

سلواتیں سننی پڑیں گی۔!“

”تم یہاں سے زندہ بچ کر نہیں جا سکو گے۔!“

”تمہیں ختم کئے بغیر کمرے سے باہر نہیں نکلوں گا۔ مطمئن رہو۔ میں جانتا ہوں کہ یہاں کے

کمرے کس انداز میں ساؤنڈ پروف کئے گئے ہیں۔ توپ بھی چل جائے تو باہر آواز نہیں جائے گی۔!“

مارک کچھ نہ بولا۔ اسی عمران کے شانے پر لگی کھڑی سسک رہی تھی۔

”نکل چلو..... یہاں سے نکل چلو..... اگر اسے باہر نکلنے کا موقع مل گیا تو پھر ناممکن ہو گا۔!“

”تم خاموشی سے ادھر بیٹھو.....!“ عمران اُسے الگ ہٹاتا ہوا بولا۔

”مجھے پچاس ہزار نہ چاہئے۔!“

”اب تو میری زبان سے نکل گیا ہے..... ہو کر رہے گا..... جاؤ ادھر بیٹھو.....!“

”مم..... میرے پاس کیش نہیں ہے.....!“ مارک غرایا۔

”تو پھر میں تمہیں اپنے ساتھ لے جاؤں گا۔!“

”کیا بکواس ہے.....؟“ مارک اچھل کر کھڑا ہو گیا لیکن دوسرے ہی لمحے میں عمران کی لات

اس کے پیٹ پر پڑی اور وہ صوفے سمیت دوسری طرف الٹ گیا۔

”خدا کے لئے نکلویہاں سے....!“ لوسی پھر منمنائی لیکن عمران اُس کی طرف توجہ دیئے بغیر مارک پر ٹوٹ پڑا اور دوبارہ اٹھنے کا موقع دیئے بغیر اپنی ٹائی سے اُس کے دونوں ہاتھ پشت پر باندھ دیئے۔ مارک برابر دھاڑے جارہا تھا اور عمران کی طرف سے یہ دھمکی بھی بار بار دہرائی جاتی رہی تھی کہ کسی دوسری جگہ ضرب لگا کر خون نکال دے گا۔

ہاتھ باندھ چکنے کے بعد تار کے ٹکڑوں سے پیر بھی باندھے جو وہیں ایک الماری میں پڑے مل گئے تھے پھر دفعتاً عمران نے اس کی دونوں کنپٹیاں دہانی شروع کیں اور مارک چیختے چیختے خاموش ہو گیا.... اس کے بعد عمران نے لوسی کے قریب آکر کہا۔

”تم یہیں ٹھہرو.... میں ابھی آیا!“

”اگر کوئی آگیا تو کیا ہو گا!“

”کوئی بھی نہیں آسکتا.... باہر سوئچ بورڈ پر سرخ رنگ کا ایک بلب روشن کر دوں گا جس کا مطلب یہ ہو گا کہ مارک کمرے میں موجود ہے اور طلب کئے جانے پر ہی کوئی دوسرا شخص کمرے میں داخل ہو سکے گا۔“

”تم یہ سب کیا جانو....؟“

”یہاں پہلے بھی میرا قیام رہا ہے.... آخر مسٹر مارک ایولن میرے پاس بھی تو ہیں!“ وہ باتیں آنکھ دبا کر بولا۔

”مم.... میں تمہیں اتنا بڑا فتنہ نہیں سمجھتی تھی!“

”بس باتیں.... ختم.... میں جارہا ہوں.... وہ تدبیر کر دی ہے کہ آدھے گھنٹے سے پہلے ہوش میں نہیں آسکے گا.... چپ چاپ بیٹھی رہنا.... ہاتھ پیر باندھ دیئے ہیں.... ہوش میں آنے کے بعد بھی تمہارا کچھ نہیں بگاڑ سکے گا!“

لوسی نے طویل سانس لے کر سر کو مصالحتی جنبش دی اور عمران نے کمرے سے نکل کر دروازہ بند کر دیا۔ سوئچ بورڈ پر سرخ بلب پہلے ہی سے روشن تھا۔

اب اُسے جیمسن اور اُس مشین کی تلاش تھی جو اُس پر آزمائی گئی تھی۔

جیمسن ایک کمرے میں بیٹھا مل گیا.... اس کے ہاتھ پشت پر بندھے ہوئے تھے اور چہرہ

دیران ویران تھا۔ ایک مسلح آدمی کمرے کے دروازے پر کھڑا تھا۔

عمران نے اس سے کہا کہ وہ جیمسن کو مارک کے پاس لے جائے گا۔ عمران کو وہ پہلے ہی مارک کے ساتھ دیکھ چکا تھا لہذا اس نے جیمسن کو اس کے حوالے کر دیا۔

”کنفیشر بھی چاہئے.... میں ہی لے جاؤں گا!“

”ناگرا انچارج ہے....!“

”تم جا کر اس سے کہو.... یہاں پہنچا دے۔!“

مسلح آدمی انہیں وہیں چھوڑ کر چلا گیا اور تھوڑی دیر بعد اس آدمی کے ساتھ واپس آیا جو کچھ دیر پہلے جیمسن کے لئے مشین لایا تھا.... مشین ساتھ تھی۔ عمران نے ٹرائی سنبھالی اور جیمسن کو آگے آگے چلنے کا حکم دیا۔

کمرے کے سامنے پہنچ کر مڑا.... راہداری سنسان پڑی تھی.... کوئی اس کے پیچھے نہیں آیا تھا۔ جیمسن سمیت کمرے میں داخل ہوا.... مارک بدستور بیہوش تھا.... جیمسن نے اسے آنکھیں پھاڑ کر دیکھا اور پھر عمران کی طرف دیکھنے لگا۔

”کیا تمہیں یاد ہے کہ تم نے اپنے جیمسن ہونے کا اعتراف کر لیا تھا۔!“ عمران نے اس سے

پوچھا۔

جیمسن کھانس کر بولا۔ ”جناب عالی کتنی بار بتاؤں کہ میں مرزا بشارت اللہ بیک ہوں۔!“

”تم یہ بھی بتا چکے ہو کہ ظفر الملک فلمیٹیز میں مقیم ہے۔!“

”نن.... نہیں....!“ جیمسن بوکھلا کر بولا۔

عمران اسے لوسی سے دور لے جا کر آہستہ سے بولا۔ ”یہ جانتا ہے حد ضروری ہے کہ تمہیں یاد ہے کہ نہیں۔!“

”حت.... تم کون ہو....؟“

”بقراط....!“ عمران نے آواز بدلے بغیر کہا اور جیمسن متحیرانہ انداز میں آنکھیں پھاڑ کر

اچھل پڑا۔ اور پھر اس نے پاگلوں کے سے انداز میں ٹوئسٹ ناچنا شروع کر دیا تھا۔

”جان سے مار دوں گا.... ہوش میں آ جا....!“ عمران اس کی گردن پکڑ کر بولا۔

”لیس.... لیس سر.... جی نہیں مجھے قطعاً یاد نہیں کہ میں نے اعتراف کیا ہو۔!“

”ٹھیک ہے.... اب آؤ.... مسٹر مارک کو فرش سے اٹھانے میں میری مدد کرو۔!“

دونوں نے اُسے صوفے پر بٹھا دیا اور پھر عمران ٹرائی پر رکھی ہوئی مشین کو اس کے سامنے لا کر اندازہ کرنے لگا کہ روشنی کا دائرہ چہرے ہی پر پڑے گا یا نہیں.... پلگ کا تار خاصا بڑا تھا اس لئے اس جگہ سے بہ آسانی سوئچ بورڈ تک پہنچ گیا۔ مشین کو آپریٹ کرنے کا طریقہ اسی وقت ذہن نشین کر چکا تھا جب وہ جیمسن پر آزمائی گئی تھی۔

پہلا ٹین دبتے ہی جو روشنی خارج ہوئی تھی اس نے مارک ایولن کی آنکھیں کھول دی تھیں۔ دوسرا ٹین دبا تو اس نے چیخنا شروع کر دیا۔

”تمہاری پارٹی کا سربراہ کون ہے....؟“ عمران نے بلند آواز میں سوال کیا۔

”ڈاکٹر الگھم....!“

”وہ کہاں روپوش ہے....؟“

”میں نہیں جانتا....!“

”نیلا ہاتھ کہاں سے کنٹرول کیا جاتا ہے....؟“

”فی الحال کوئی مخصوص جگہ نہیں ہے۔!“

”کنٹرول کا دائرہ عمل کیا ہے....؟“

”ایک فرلانگ....!“

”کنٹرولنگ سسٹم بہ آسانی ایک جگہ سے دوسری جگہ منتقل کیا جاسکتا ہے....؟“

”ہاں.... بہت آسانی سے۔!“

”اس وقت وہ کہاں ہے....؟“

”میں نہیں جانتا....!“

”وہ کس کے چارج میں ہے....؟“

”ڈاکٹر الگھم کے....!“

”ایٹمی بجلی گھر میں تمہاری پارٹی کے کتنے آدمی موجود ہیں....؟“

”تین....!“

عمران نے جیب سے ڈائری اور پینسل نکالی اور ان تینوں کے نام اور پتے نوٹ کرنے کے لئے

تیار ہو گیا۔

پھر مارک ایولن بولتا رہا تھا اور پنسل تیزی سے ڈائری کے صفحے پر چلتی رہی تھی۔
 ”تمہاری مقامی تنظیم میں کل کتنے بڑے آدمی شامل ہیں.....؟“
 ”اٹھارہ.....!“

”ان کے نام اور پتے بتاؤ..... نمبر..... ایک.....!“
 اس کے بعد صرف مارک ہی کی آواز کمرے میں گونجتی رہی تھی اور عمران لکھتا رہا تھا۔
 آٹھ ہی آدمیوں کے نام اور پتے لکھے جاسکے تھے کہ مارک کی زبان کی جنبش بے معنی ہو کر
 رہ گئی۔ عمران نے فوری طور پر مشین کا سوئچ آف کر دیا اور مارک کے چہرے پر پڑنے والی تیز
 روشنی غائب ہو گئی۔

مارک کسی زخمی جانور کی طرح چیخے جا رہا تھا..... وہ صرف چیخیں تھیں۔ الفاظ نہیں تھے پھر
 بتدریج آواز نحیف ہوتی چلی گئی اور بالآخر وہ پھر سے بے حس و حرکت ہو گیا تھا۔
 ”سب کچھ چوہٹ ہو گیا۔!“ عمران جیمسن کی طرف دیکھ کر بولا۔
 ”کیا مطلب.....؟“

”اتنی دیر تک مسلسل اس کے چہرے پر روشنی نہ ڈالنی چاہئے تھی۔!“
 ”اب یہ سب کچھ ختم بھی کر دو..... ورنہ میرا ہارٹ فیل ہو جائے گا۔!“ لوسی نے باقاعدہ
 طور پر روتے ہوئے کہا۔

عمران نے ڈائری جیب میں رکھی اور لوسی سے بولا۔ ”مجھے افسوس ہے کہ اب میں اس سے
 تمہارے لئے مبلغ پچاس ہزار وصول نہ کر سکوں گا۔!“
 ”خدا کے لئے یہاں سے نکلو.....!“
 ”ہاں..... ہاں..... یقیناً.....!“

مارک ایولن کے ملازمین عمران پر اس کی خصوصی عنایات دیکھ چکے تھے اور انہیں علم تھا کہ
 وہ لوسی سمیت کس کمرے میں موجود ہے۔ باہر سوئچ بورڈ پر سرخ بلب کا مطلب یہ تھا کہ ملازمین
 خلل اندازی سے باز رہیں۔

عمران نے لوسی کے ہاتھ بھی پشت پر باندھے اور ان دونوں کو کمرے سے نکال کر راہداری

میں کھڑا کر دیا۔

اس سے پہلے وہ بیہوش مارک ایولن کے ہاتھ پیر کھول چکا تھا اور اُسے اس طرح صوفے پر لٹا دیا تھا جیسے خود ہی لیٹ کر سو گیا ہو۔

مارک کے ملازمین دیکھتے ہی رہ گئے تھے اور وہ ان دونوں کو ساتھ لئے باہر نکلا چلا آیا تھا۔ وہ گاڑی باہر موجود تھی.... جو عمران کو مارک نے اس کے استعمال کے لئے دی تھی.... دونوں کو پچھلی سیٹ پر بٹھا کر عمران نے اسٹیرنگ سنبھالا۔

کچھ دیر بعد وہ پکسیرز میں تھے... عمران نے ظفر کو تلاش کر کے جیمسن کو اس کے حوالے کرتے ہوئے کہا۔ ”بس اب چلتے پھرتے نظر آؤ... یہاں تمہاری موجودگی ضروری نہیں ہے۔!“ ”مم.... مگر جائیں کہاں....؟ شہر میں کیپٹن فیاض....!“ ظفر جملہ پورا نہ کر سکا کیونکہ عمران نے اس کا شانہ تھپک کر کہا ”سب ٹھیک ہو جائے گا میری واپسی تک سائیکو مینشن میں قیام کرنا.... باہر نکلنے کی ضرورت نہیں۔!“

”لیکن اتنی رات گئے جائیں گے کیسے....؟“

”اچھا تو پھر ہوٹل کے کمرے ہی سے باہر نہ نکلتا۔!“

ظفر جیمسن کو اپنے ساتھ لیتا چلا گیا۔ عمران اپنے کمرے میں واپس آیا۔ لوسی اس کی منتظر تھی۔ ”اب کیا ہو گا ڈھمپ....؟“ وہ کانپتی ہوئی آواز میں بولی... ”تم پتا نہیں کیا کرتے پھر رہے ہو۔!“ ”کچھ بھی نہیں ہوا....! لکھم ہی کا پتہ نہ معلوم ہو سکا....!“

”تم نے کچھ اور لوگوں کے نام اور پتے بھی تو لکھے تھے۔!“

”گیارہ آدمیوں کے.... کل اٹھارہ ہیں جن میں لکھم اور مارک بھی شامل ہیں۔! مارک ضائع ہو گیا....! لکھم کا پتا نہیں....! لہذا لکھم سمیت چھ آدمی پھر بھی باقی رہیں گے۔!“

”مم.... مارک.... ضائع کیوں ہو گیا....؟“

”بس غلطی ہو گئی.... اس روشنی کا استعمال اگر مسلسل اور طویل ہو جائے تو آدمی ہمیشہ کے

لئے ذہنی توازن ہی کھو بیٹھتا ہے.... بہر حال تھوڑی دیر بعد اس کی تصدیق کر لوں گا۔!“

”اب مارک کے آدمی ہماری تلاش اور شدت سے شروع کر دیں گے۔!“ لوسی نے کہا۔

”فکر نہ کرو....!“

”اور دوسری طرف پولیس ہے....!“ لوسی ٹھنڈی سانس لے کر بولی۔

”پولیس کے فرشتوں کو علم نہیں کہ تم فلپ کے ساتھ تھیں۔!“

”کیا مطلب....؟“

”میں نے ہوائی چھوڑ دی تھی....! محض اس لئے کہ چپ چاپ میری اسکیموں کو عملی جامہ

پہناتی رہو....! اول درجے کا بد معاش ہوں....!“

”نہیں تم بد معاش نہیں ہو....! ہر گز نہیں....!“

”دیکھو نا.... تمہیں دھوکے میں رکھا....!“

”مجھے اس کی ذرہ برابر بھی پرواہ نہیں کیونکہ تمہیں بد معاشوں کی تلاش تھی۔!“

”شکریہ....! میں نہیں سمجھتا تھا کہ بات اتنی جلدی تمہاری سمجھ میں آجائے گی۔

بہر حال تمہیں صرف اتنے ہی دنوں تک چھپا رہنا پڑے گا جب تک انگلشمن اپنے پورے گروہ

سمیت ہاتھ نہیں آجاتا....! اس کے بعد تم قطعی آزاد ہوگی....! کوئی تمہاری طرف آنکھ

بھی نہ اٹھا سکے گا۔!“

”میں تمہاری شکر گزار ہوں....! سوچتی ہوں کہ عمران خود کیا چیز ہو گا جب کہ اس کے

معمولی کارکن ایسے ہیں۔!“

”سوچتی رہو....!“ عمران اٹھتا ہوا بولا۔ اب وہ مارک ایولن کی خیریت معلوم کرنا چاہتا تھا

لیکن صبح تک اُس کے بارے میں کچھ نہ معلوم ہو سکا دوسرے دن آٹھ بجے تک پورے جزیرے

میں یہ خبر مشہور ہو گئی کہ مارک دفعتاً پاگل ہو گیا ہے۔ اس نے اپنے ملازم کو جان سے مار دینے کی

کوشش کی تھی لیکن بالآخر اُسے قابو میں کر کے بند کر دیا گیا ہے۔ بتانے والے نے عمران کو بتایا کہ

وہ بس چیخا رہتا ہے زبان سے الفاظ ادا نہیں کر پاتا۔

دوپہر تک وہ شہر پہنچ گئے اور ان گیارہ آدمیوں کی نگرانی شروع کر دی جن کی فہرست مارک

کے اعتراف کے مطابق تیار کی گئی تھی۔ عمران نہیں چاہتا تھا کہ انگلشمن پر ہاتھ ڈالنے سے پہلے

انہیں گرفتار کیا جائے....! ویسے مارک کے پاگل ہو جانے کے بعد ان کے خلاف کوئی واضح ثبوت

پیش نہیں کیا جاسکتا تھا۔ مارک ہی ان کے جرائم کا شاہد تھا۔

سائیکو مینشن میں پہنچنے کے بعد عمران اپنی اصلی شکل میں نظر آنے لگا تھا۔

لوسی بار بار اُسے حیرت سے دیکھتی۔ اول درجے کا احمق اور بے ضرر آدمی معلوم ہوتا تھا۔

”تمہاری اصلی شکل دیکھ کر سب کچھ خواب معلوم ہوتا ہے۔“ لوسی نے اس سے کہا۔

”مجھے تو اپنی شکل ہی خواب معلوم ہوتی ہے۔“

اس کے بعد وہ لوسی کے پاس نہیں ٹھہرا تھا۔

جولیا ٹافنر وائر تاک ہی میں تھی کہ وہ ٹلے تو لوسی سے مل بیٹھے۔

”تم سب لوگ بہت اچھے ہو.... میں بے حد شکر گزار ہوں....!“ لوسی نے اس سے کہا۔

”لیکن میں نے ابھی تک اس شخص کو نہیں دیکھا جس کی وجہ سے ان حالات کا شکار ہوئی۔“

”اوہو.... ابھی کون تھا تمہارے پاس....!“

”وہ تو ڈھمپ تھا....!“

”اور پھر عمران کس جانور کو کہتے ہیں....؟“

”نہیں....!“ لوسی بوکھلا کر کھڑی ہو گئی۔

جولیا ہنس پڑی.... پھر سنجیدگی اختیار کر کے بولی۔ ”وہ اسی طرح لوگوں کو بیوقوف بنا کر کام

کاتا ہے۔!“

”لیکن وہ بُرا آدمی تو نہیں....!“ لوسی جھنجھلا کر بولی۔

”آدمی ہو تو بُرا بھی ہو سکتا ہے.... میں تو اس کو سرے سے آدمی ہی نہیں سمجھتی۔!“

”اس سے زیادہ گریٹ آدمی آج تک میری نظر سے نہیں گذرا۔!“

”بہت بدحواس معلوم ہوتی ہو۔!“

”شکریہ....!“ لوسی بُرا سامنہ بنا کر بولی۔ ”میں آرام کرنا چاہتی ہوں۔!“

”اب آرام کہاں تمہارے مقدر میں....!“ جولیا نے کہا اور ہنستی ہوئی وہاں سے چلی گئی۔

لوسی کی آنکھوں میں الجھن کے آثار تھے۔!

دوسری طرف عمران نے صفدر اور نعمانی کو دوبارہ جزیرہ موبار روانہ کر دیا۔ مقصد یہ تھا کہ

مارک ایولن پر نظر رکھی جائے.... اب یہ دیکھنا تھا کہ ایسی حالت میں اس کی خبر گیری کون کرتا

ہے۔ فی الحال ڈاکٹر انگھم تک پہنچنے کے لئے اس کے علاوہ کوئی صورت نہیں تھی اس کے روشنی

میں آجانے والے ساتھیوں پر کڑی نظر رکھی جائے۔ ویسے مارک کے اعتراف کے بعد یہ بات

واضح ہو گئی تھی کہ انکھم فی الحال کسی پر بھی اعتماد نہیں کر رہا۔ اگر ایسا نہ ہو تا تو کم از کم مارک ایولن اس کے ٹھکانے سے ضرور واقف ہوتا۔

شہر پہنچ کر عمران کو یہ بھی معلوم ہوا تھا کہ پچھلی رات ”دست قضا“ نے مسز گوہن کے ایک ساتھی کو موت کے گھاٹ اتار دیا۔ اب ڈاکٹر داور تک پہنچنا بھی بے حد ضروری تھا۔ وہاں پہنچا تو ڈاکٹر داور تک رسائی ناممکن ہو گئی کیونکہ حکومت کے بعض ذمہ دار اس وقت ڈاکٹر کے پاس موجود تھے۔ عمران اسی میک اپ میں تھا جس میں پچھلی دو بار ڈاکٹر داور سے مل چکا تھا۔ انتظار گاہ میں قریباً دو گھنٹے بیٹھنا پڑا۔ اس کے بعد ڈاکٹر داور سے ملاقات ہو سکی۔ وہ عمران کو دیکھ کر تلخ لہجے میں بولے ”تم نے جس حربے کا ذکر کیا تھا اب تک نہیں پہنچا....؟“

”میں نے کسی دوسرے سے بھجوانا مناسب نہیں سمجھا تھا۔!“ عمران بولا۔ ”وہ اس وقت میرے پاس موجود ہے اگر یہاں کوئی ایسی چیز موجود ہو جس کے ضائع ہو جانے سے آپ کا کوئی نقصان نہ ہو تو میں اس کا مظاہرہ خود ہی کروں گا۔“

ڈاکٹر داور اسے عمارت کے اس حصے میں لائے جہاں بڑی مشینوں کے کچھ بیکار فولادی ڈھانچے پڑے ہوئے تھے۔ ”یہ سب ضائع کر دینے کے لئے ہے۔!“ ڈاکٹر داور نے کہا۔ عمران نے جیب سے ایک چھوٹا سا چمک دار پستول نکالا اور ایک ڈھانچے کا نشانہ لے کر ٹریگر دبا دیا۔... بادلوں کی سی ہلکی سی گرج پیدا ہوئی اور ڈھانچہ نظروں سے غائب ہو گیا۔

”یہ کیا ہے....؟“ ڈاکٹر داور سر پلایا حیرت بن گئے تھے۔

”گڈ کوئڈ کنٹر آف ہیٹ قسم کی اشیاء کو اسی طرح ضائع کرتا ہے.... البتہ لکڑی یا دوسری نان کوئڈ کنٹر چیزیں صرف دو ٹکڑوں میں تقسیم ہو جائیں گی۔ بس آپ کو اتنا انتظام کرنا پڑے گا کہ اس کا ٹریگر دب جائے۔!“

ڈاکٹر داور عمران کو اس طرح دیکھے جا رہے تھے جیسے وہ کسی دوسرے سیارے کی مخلوق ہو۔